


# IFINTU IFILI NOKUBA

 Kuli Munyina Boone nolukuta, ishi i cine cine shi—shikalamba insambu ishisuma kuli ine pakubwela mu San Bernardino nakabili. Ino incende yalinkwatila ifingi ifyakwibukisha ifikalamba ifyanshiku shapita. Kabili ukumfwa ukuti, ukutandalila pano, kabili bacili balikwata ukongola kwa mweo, mulandu nshi, cena mucine cilamilenga ukumfwa abansana ukutula Shikulu atusontele kuli ino nshila, imyaka ingi iyapitapo.

<sup>2</sup> Naikelefy e panse palya pancende babika imyotoka, nomba, naleeshafye ukwibukisha cimo pa fintu ifyo fyacitike. Kwaliko Missisi Isaacson aali kelula wandi mu Finland, ku musonkano waci Finnish, kabili aishile kuli motoka ilyo Naley a fye. Kabili atiile, “Ishiw i lyobe ilya ku Finland.” Kabili Ndeingililamo fye nga cakutula Missisi Isaacson ekala kuno. Nshaishibe. Ena tekuti abeko muno bushiku, Nde mona? Missisi May Isaacson, kabili afuma ku Finland.

<sup>3</sup> Nomba nacimbi icintu icikalamba icaishile mukwibukisha kwandi, ni umo umunono uubomba mucikulwa cakulilamo umo Ndila, kuncende imo mupepi, iyo beta Antlers Hotel. Ndecetekela ico nacilungama, nomba. Kabili namayo munono alikwete. . . Nalepepa pamo naena. Ena alikwete. . . Ena, namayo munono umusuma, lelo tali umwina Kristu. Namwitile kumusonkano. Kabili umwana wakwe alifwile, kabili Nincetekela ukutula umulume wakwe, balilekene. Kabili ifwe twalepepa ukutula bengabweshanya nomulume wakwe, nangu bengomfwana, capamo. E ico, Ndetontonkanya fye nga cakuti ulya namayo umunono kuti abapo. Mwamona? I . . .

<sup>4</sup> Kabili nomba icintu nacimbi icacitike, cali kanya akanono ako akaletelwe ukufuma ku cifulo cimo, nalimo ukwensha kwa bushiku bumo. Kabili kalifwile, kabili kali mumaboko yakwa nyina. Kabili kaishileba nomweo. Bushe. . . Uyo muntu bushe epo aciba pano? Kabili kafume, Ndecetekela, ukufuma mumusumba ukwisa muli *iyi* nshila, ukushinguluka, cali nipamulu apa. Kabili nyina umunono alyenseshe ubushiku bonse, kabili wishi, nanyina umunono uwaikela palya, uwabulanda, nalela umwana wakwe umunono, uwamimonekele yafwa. Kabili Natontonkenye ukutula, “We cicetekelo we!” Nga cakuti Nali bumbi munda uwacilapo mwisonde, Lesa ena nga alicindike cilya cicetekelo cakwa nyina.

Naikete akanya akanono mumaboko yandi, nga *ifi*, ndepapa. Kaishilekaba, katendeke ukusela, kaishileisula utumenso twakako utunono. Naishile kabwekesha kuli nyina. Eico, bena bafumine kuncende imo. Nshiletontonkanya ukuti bali niba

Pentecosti, nangu cibe ifyo. Bena balifye . . . Ndecetekela cali fye chalichi cimo, ukutila ukufuma . . . Nshishibe nga cakutila bali bena Kristu, nangu iyo. Nshabepwishepo. Nalyumfwile bwino nganshi pamwana umunono uwabekeshiwe kumweo nakabili.

Ukutula palya, Munyina Boone, amenshi ayengi yalipita pa mumana. Lelo tucili tulebombela Lesa umo wine Uyo uwaba cimo cine mailo, ileelo, no muyayaya.

<sup>5</sup> Ndelolesha fye mumbali, namona Munyina Leroy Kopp naikala apa. Yena ninshita yakubalilapo iyo Namumonapo panshita itali. [Munyina atila, “Ni Paul Kopp pano.”—Kale.] Paul. Ico nacilungama. Ba Leroy eba wisu. Ico nacilungama. [“Kabili bali—bali ku Russia, muno bushiku, e ico mubapepeleko.”] Oh, owe! Ku Russia. Ukuba, ico cili, Ninjishiba, uyu mushilika uwabulamba kulya, ena ali kulya pamulimo wa Mfumu. [“Cisuma.”] E ico, Ine mucine ndi uwansansa ukuba kuno nokumfwa uyu kapyunga uwacaice ukutila ati ena ali uwakoseleshiwa nabukapyunga ubo twakwete ilyo twali kuno. We cintu ukuwama we!

Kabili Ndesubila nomba, ukutila, ukwishiba ukutila natukwata . . . Abantu na beminina, kabili tatwapose inshita iitali. Tuleibukisha kulyo kulongana ukukalamba ukwa kundapa.

<sup>6</sup> Nomba, Ninjishiba ukutila kuli mu—mu—munyina kuno mubenamupalamano, kuncende imo, uukwete imisonkano yakundapa, Munyina Leroy Jenkins. Ndecetekela ico nacilungama. Kabili e ico Ndetasha nganshi, ukusubila ukutila Shikulu alemupala nokumupela ukukalamba, ukulongana ukukalamba. Cena . . .

Owe, Nacumfwa icine cine uwacindikwa, muno bushiku, ukwisa muchalichi ngefi. Ine lyonse Ndomfwa bwino muchalichi ukucila ifyo Ncita muli filya fikulwa ifikalamba. Kwaliba, nomba, takwaba nangu cimo icakususha icikulwa icikalamba. Lelo, namwishiba, Ine . . . Cena limbi kuti caba icakwelenganya, nangu limbi Ine fye . . . Cimoneka kuli ine kwati cishinka. Mwamona? Bena . . . Tuya muli ifi ifikulwa ifikalamba umuba ukulwa, ukuiposa panshi, amangalo, nefintu fyonse ificitika, imipashi iya kowela imoneka ukuba pali shilye ncende. Nomba, ico kuti camoneka ngo kutunganya, lelo tefyo caba. Lelo ilyo mwaisa muchalichi, imwe . . . ilingi line, mucine ulukuta lwa bumupashi, cimoneka kwati, ukutila, kulaba—kulaba ukuyumfwa ukuba abantungwa, kwati kuliko—kuliko icintu cimo. Ukubapo kwakwa Lesa kulaba mulya. Namwishiba, cilamoneka icapusanako. Nshishibe umubele icikulwa cakwata, lelo pantu abantu balongene. Icline cine, abantu bamo bene baba pancende imbi, lelo pali shilya incende ishabipa. Limbi ninfye ntontonkanya muli uyo musango. Lelo, nangu cibe ifyo, Ndi uwansansa ukuba muno muno bushiku.

<sup>7</sup> Kabili nomba ifwe tulefwaya ukukana misunga inshita ntali, pantu libumba iliminine. Kabili tukesaya, mailo ubushiku, kuncende imbi kuno. Nshishibe nokwishiba uko ibelele. Yena ili mupepi napano. [Munyina atila, “Orange Show Auditorium.”—Kale.] Kwisa? [“Orange Show Auditorium.”] Orange Show Auditorium, kukulongana kwamailo munshita yabushiku. Ine...Ici cili pakati, Ndelanda pabulendo bwakushinguluka muncende ubwa ba—ba shimakwebo ba Mbila nsuma Iyapwililika iyebumba lyaba Shimakwebo Baume. Caba ukutula, Nalikwata ishuko ilyakubalandilako mwisonde lyonse, bena. Kabili eico mulya, cibusa uwatemwikwa nganshi atwitile kuno, kabili tuli abansansa ukuba mukulongana muno bushiku.

<sup>8</sup> Nomba, ilyo tatulaisula Baibele...Nomba, uuli onse uyo ukwete amaka ya bumubili kuti aisula Yena muli *uyu* musango. Mwamona? Lelo cisenda Mupashi wa Mushilo ukwisula i Cebo kuli ifwe, ukwisula ukwiluka kwesu nokusokolola Amalembo. Nalicetekela muli Baibele. Nalicetekela ukutula Cena Cebo cakwa Lesa. Kabili Nalicetekela ukutula isonde, nangu abantu aba pesonde, bakapingulwa ubushiku bumo kuli ici Cebo. Nomba, ico kuti camoneka iceni. Nomba, kuli abengi abalekana pamo nalilya itontonkanyo.

<sup>9</sup> Nalendela ku munandi uwacumfwila nganshi, te kale sana, uyo ni Katolika. Kabili atiile, “Lesa akapingula isonde kuchalichi ca Katolika.” Nga caba ifyo, li chalichi ca Katolika nshi? Mwamona? E ico, nga Akapingula lyena kuli ba Methodist, lyena nga palwa ba Baptisti? Mwamona? Nga Ena akapingula lyena kuli umo, umbi aliluba. Eico, paliba icimfulunganya icikalamba apo.

Lelo ifwe tulingile ukuya kuli Yena, ukusanga ilyesu—ilyashi lyesu ilya cine, kabili Baibele itila Lesa akapingula isonde na Yesu Kristu. Kabili Ena e Cebo. Yohane Washila 1, “Mukutendeka kwali Cebo, kabili Cebo aali pamo na Lesa, kabili Cebo aali ni Lesa. Kabili i Cebo caishileba umubili, nokwikala pakati kesu.” Kabili Aba Hebere 13:8 itila, “Ena aba cimo cine mailo, ileelo, no muyayaya.” Kabili Nalicetekela ico ukuba Icine. Nomba, Nalicetekela ukutula mu . . .

<sup>10</sup> Lesa, mukutendeka, ukuba Lesa uwabula impela; Ena ukuba impela kabili . . . nangu ukukana kwata impela, ntile. Ifwe twalikwata epo tupela. Amano yakwe yalilapona nganshi, kabili ifwe, mumano yesu ayanono ayashaishiba fyonse, tekuti twiluke Ayakwe ayakalamba, amano ayashinga pimwa. Lelo eico, ilyo Alanda icintu icili conse, cena kuti camoneka iceni nganshi kuli ifwe, ukumfwa Alelanda icintu cimo mu Malembo, lelo cena cili nokucitika. Ndecetekela ukutula Ifyebo Fyakwe tafyakapite. E ico kanshi, Nincetekela ukutula Lesa, ukwishiba ukutula ifwe mumano yesu ayanono ayashaishiba fyonse tekuti twilule a—amano Yakwe ayakalamba, Alelula i Cebo Cakwe Umwine. Ena

takabila kelula nangu umo. Alelula i Cebo Cakwe Umwine, pa kushininkisha ico Cebo munshita Yaciko.

<sup>11</sup> Nalicetekela ukutila, Lesa, mukutendeka, ukutila Noa aali Cebo ica bulya bushiku, ku Mbila Yakwe.

Nomba, kulya kwaishile, panuma ya ico, kwaishile Mose. Nomba, Mose tekuti asende i Cebo cakwa Noa. Ena tekuti akule ubwato nokuboba ukufuma mu Egipto, kulya ku Mumana wa Nile, nangu kucalo ca bulayo, nangu nafimbipo. Imbila yakwe tayabombele mubushiku bwakwa Noa; ico cali ciputulwa ca Cebo cakwa Lesa ico cashininkishiwe ukuba Icine na Mose.

Nangula ni Yesu tekuti akwate i Cebo cakwa Mose. Kabili i . . . Luther nga tasungile icebo ca chalichi ca Katolika. Wesley, ena alifililwe ukusunga i Cebo cakwa Luther. Kabili ba Pentecosti, bena tekuti basende i Cebo caba Methodisti. Bena . . . Mwamona?

I Chalichi cilekula. Cila nkulo, emo caba mu Malembo muno. E ico, Lesa, ukupitila mu Mupashi wa Mushilo, asokolola i Cebo Cakwe, paku Cilangisha noku Cishininkisha, Umwine, ukulangisha ukutila Cena Cebo Cakwe icileisa mukufikilishiwa mubushiku ubo Calailwamo.

<sup>12</sup> Yesu alilandile ico. Atile, “Nga imwe tekuti mu Ncetekele, cetekeleni imilimo iyo Ncita,” pantu yena ipela ubunte pafyo Ena aali, mwamona, nga cakutila umuntu umo alishibe Amalembo.

Nomba, Ena aishile munshila yaibela nganshi, iceni nganshi, icakutila abantu tabalefwaya uku Mucetekela, pantu, “Ena, pakuba Umuntu, aleilenga Umwine ukuba Lesa.”

E ico, Ena aali ni Lesa, mumimonekele. “Lesa aali muli Kristu, ukuwikisha isonde ku Mwine.”

“Kabili takuli umuntu uwingacita iyi milimo ukwabula Lesa ukuba nankwe,” nga fintu twaishiba Nikodemasi alilandile ico. Ukuti, Sanhedrini yalicetekele ico.

<sup>13</sup> Nomba, twalishiba ukutila, ico Cebo . . . Nga cakuti balishibe i Cebo! Atile, “Nga mwalishibe Mose, nga mwalinjishibe, pantu Mose alembele palwa Ine.” Kabili twamona. Nga cakuti baloleshe kunuma mu Malembo, ukumona ifyo Messiya alingile ukucita, lyena bena nga bali Mwishibe ku cishininkisho, ukutila, “Lesa, ukupitila muli Kristu, alewikisha isonde ku Mwine,” kabili ukuleta ubulayo bonse ubo ubwali bwakwa Mesaya, ubo Ena aali nokucita. Yesu aali ni cilya i Cebo, ukuleka i Cebo caikala muli bulya bushiku.

<sup>14</sup> Kabili Ndecetekela ico ecintu cimo cine twikalamo ileelo: Lesa alepela ubunte bwa Cebo Cakwe, pa kushininkisha ifyo Alandile ukuti Akacita. Nomba, twalishiba ukutila bunu bushiku bwepusukilo, uko Lesa aleita abantu ukufuma mwisonde, ukufuma kumweo wa lubembu, ukwisa kumweo wa mulimo. Kabili mubushiku ubo Lesa apongolola u Mupashi

Wakwe ukufuma mu Muulu, ifishibilo ifikalamba nefipapusho fyaba nokukonka ubupyungishi bwa buno bushiku. Iyi e... ilyo imfula yantanshi neyakonkapo ilepona, capamo. Kabili twalishiba ukutila kulingile kwaba ifishibilo ifikalamba ne fipapwa. Ico, mufilonganano ifikalamba ifingi, Ici calikanwa.

Lelo Ndetasha nganshi pali ifi fiibi ifyaisuka ifyo Nakwete, ukwingilamo, kabili ukusubwa kwapelwa kubaume imisepela nga kakumba wenu pano. Ico ecalenga bena... Ilyo Ndetampa ukukota, kabili nokwishiba ukutila inshiku shandi shalipendwa, kabili ukwishiba nomba ukutila aba abaume imisepela kuti babula iyi Mbila noku Isenda monse ukufika naku Kwisa kwakwa Shikulu, nga cakuti Teshile munkulo yandi. Ico, Ndesubila ukumumona Ena. Nda Mwenekela cila bushiku, ukulola, ukuisunga ne mwine ukuba uwaiteyana pali ilya ora.

<sup>15</sup> Nomba lekeni tulande kuli Kalemba ilyo tatulabelenga Ibuuku Lyakwe, ilyo tulekontamika imitwe yesu.

Shifwe uwa mu Myulu, tuletasha kuli Imwe, ukuba aba mweo muno bushiku, ukubwela kuli uyu musumba uukalamba. Twikele pano apo impili shilemoneka ishing, nga twalolesha kumulu twamona imfula yabuta, namacungwa nayabalula, panshita imo ine, we calo ubusuma we Mwatupela ukwikalamo! Kabili tulemona ifyo umuntu afulunganishiwa kabili—kabili ukucita muli ili sonde, cilatulenga ukumfwa insoni fwebene, Taata.

Ifwe tuli pano, muno bushiku, ukweshwa ukubika imibombebele yesu, ukweshwa ukulenga abantu ukumona ici cintu icikalamba ico Lesa acita, kabili ukwishiba ukutila kuliko icintu cimo icikalamba kwishilyafye. Leken, tuloleshe kuli ico, muno bushiku, Taata, ilyo tuleisula i Cebo Cenu nokubelenga. Ifwe kuti twa Cibelenga, Taata, lelo lekeni Mupashi wa Mushilo a Cisokolole kuli ifwe ukupitila mubusokololo. Pantu twalombela ici mwi Shina lyakwa Yesu. Ameni.

<sup>16</sup> Nomba, imwe mwe balefwaya nalimo ukusenda ifyalembwa, kabili—kabili ukubelenga Amalembo na kapyunga, nge—nge fyo ilingi line ba Yabelenga. Kabili eflyo caleba, ilyo Ine... imyaka yapitapo, Nshalemba Amalembo yandi, kabili nafimbipo. Lelo Nalikulilako panono ukufuma ilyo. Mwamona? Elyo fye nacilile amakumi yabili na isano, nomba line, imyaka amakumi yabili na isano iyapitapo. Eico, cilelenga ifintu ukubipako panono. Lelo Ncili ndeesha ukwikatilila ku fintu fyonse ifyo Naishiba ukucita mu Cebo Cakwe, mpaka Akanjite.

<sup>17</sup> Nomba, katupilibwile muli Yohane Washila chapitala 14, Amalembo ayaishibikwa nganshi ayo tulefwaya ukubelenga muno bushiku, ukufumya muli Ili isambililo, Shikulu ngasuminisha. Mupepi nabonse mwalilishiba ili. Eflyo cimoneka, ilingi line, yalibomfiwa mukulongana kwa cililo. Nga cakuti kwalitala akubako inshita iyo Ningafwaya ukushimikila

ukulongana kwapa cililo, kuti caba nikuli ili sonde. Leken i lyena lifwe nokufyalwa cipya cipya. Yohane Washila 14:1 ukufika pa 7, Ndecetekela, Ninembapo pano.

*Mwileka imitima yenu isakamikwe: nga mwalicetekele muli Lesa, cetekeleni na muli ine.*

*Mu ng'anda yakwa Taata mwaba apakwikala apengi: . . . tacali ifyo, nga Nali mwebele. Ndeya mu kumupekanishisha icifulo imwe.*

*Kabili nga naya nokuteyanya icifulo cenu, Nkesa nakabili, no kumupokelela kuli ne mwine; icakuti eko Nkaba, naimwe muli nokubako pamo.*

*. . . uko Nja na mwishiba, kabili inshila na muishiba.*

*Toma atile kuli ena, Shikulu, twalishiba . . . uko imwe muleya; kabili musango nshi ifwe twingeshibilamo inshila?*

*Yesu atile kuli ena, Nine nshila, icine, no mweo: takuli umuntu uwingesa kuli Taata, kano kuli ine.*

*Nga mwa linjishibe, nga mwa lishibe Taata nao pamo: kabili ukufuma ino nshita mwa li mwishiba, kabili mwa li mumona.*

Leken i Shikulu alunde amapalo Yakwe kukubelenga kwa Cebo Cakwe. Kabili tuli nokusontelela kuli Cena nakabili, munshita ilyo tuletwalilila, ilyo tulefwaya ukulanda fye isambililo ilinono kwi Chalichi.

<sup>18</sup> Mailo mucungulo bushiku, Nali mu Yuma, ku Arizona, kulya, kung'anda yandi nomba. Ine—Ine . . . Lintu Nali kuno ilyo Nshilaikala mu Jeffersonville, ku Indiana. Nomba Nali mu Arizona, kucimonwa icantumine kulya, imyaka iinono iyapitapo. Kabili ifwe twaikala kulya nomba. Nshakwatako ichalichi nangu cimo kulya.

Munyina Green, munyinefwe pano naifwe, alibikako ihema umo ba . . . umo uwa ba Assemblies of God, ichalichi mu musumba, ba Assemblies. Balyampana, kabili ndetontonkanya bonse baile pamo na Munyina Brook kabili na Munyina Gilmore, bashile cino chalichi icaisuka. Kabili Munyina Peary Green, ukufuma—ukufuma ku Texas, aishilemo nokusenda incende, uyo uwaampama naifwe. Tuli abansansa pakwishiba ukutula—ukutula Munyina Green alisula nakabili ici chalichi icaiselwe.

<sup>19</sup> Kabili mailo ubushiku, nalelanda kulya mu Yuma ku Baume Bashimakwebo abena Kristu, Nalandile pesambililo lya *U Kusumbulwa*. Nomba, ilyo kuti lyaba isambililo ilyeni ilyakulanda ku, ku—kumutebeto, lelo mupepi napali onse kulya aali umwina Kristu. Kabili ulya e musango cabelamo pali uku kulongana ukwaba ngefi, nangu mu—mu chalichi. Nomba kuti natila, “Nibanga muli imwe abali abena Kristu?” Nalimo ukuboko konse kuti kwaya pa mulu. Imwe muli bena Kristu.

Kabili eico, nga tuli bena Kristu, Ndetontokanya ukutula tufwile twaishibila limo. Tatufwilefye ukutunganyafye pali ico. Tuleishibila limo uko tukaya eflyo kukaba.

<sup>20</sup> Kabili Ndefwaya ukulanda pali ici muno bushiku. Kabili isambililo lili nokuba: *Ifintu Ifili Nokuba*. Kabili nomba, ilyo nalandile mailo ubushiku pa *U Kusumbulwa*, eico muno bushiku, Ndefwaya ukulanda pali ili sambililo, pakutula Ningalikakila capamo ne Mbila ya mailo ubushiku. Nomba, kuli nokuba Ukusumbulwa, ifwe twalishiba ico. Ico icili kuntanshi, icili nokuba.

<sup>21</sup> Nomba, Yesu apa alelanda, palwa, Ena alitangilako mukupekanya icifulo cesu. “Mwileka imitima yenu isakamikwe.” Nomba, Alelanda kuba Yuda. Atile, “Nomba, iwe wacetekela muli Lesa, cetekela pamo muli Ine. Nge fyo wacetekele muli Lesa, cetekela muli Ine, pantu ndi Mwana wakwa Lesa.” Mwamona? “Kabili, Lesa,” mu mashiwi yambi, “Ine na Taata Wandu twaba Umo. Taata Wandu euleikala muli Ine. Kabili ifyo mulemona, ico Ndecita, te Ine, cena ni Taata uyo wikala muli Ine. Eubomba imilimo.”

“Lesa aali muli Kristu, ukuwikisha isonde ku Mwine.”

<sup>22</sup> Cali icaanguka kuli balya aba Yuda abo abakanshiwe, ukupita munkulo, ukucetekela ukutula kwaliba Lesa uushingalondololwa. Lelo ukutontokanya ukutula Lesa alikile kabili aleilangisha Umwine ukupitila mubuntu bwa Mwana Wakwe, Yesu Kristu, Lesa aikele mumubili wa munofu, ico calicililemo kuli bena uku—ukumfwikisha.

Lelo Atiile, “Nomba, nge fyo mwacetekele muli Lesa, cetekeleni nakabili muli Ine. Pantu mu ng’anda yakwa Taata mwaba ififulo ifingi, kabili Ndeya mukumupekanishisha icifulo apakwikala.” Ubwikashi bwakwa Yesu bwali mupepi nokupwa, pano pe sonde.

Ena alangishe abantu, no kushininkisha kuli bena, ukutula Aali ni Yehova ukulangishiwa mumubili, kufishibilo ifikalamba ne fipapwa, kabili icakusontelelako ica Baibele ico Ena alesontelelako, ku Mwine. Kabili Ena ashininkishe ukuti Ni Lesa, uwasokololwa.

Nomba Atiile, “Ilyo mwamona umweo Wandu ulepwa, wena ulepwa kumulandu wamulimo umo. Kabili Ndeya, mukumupekanishisha icifulo; ukutula apo Ndi, epo naimwe mukabe pamo.” E ico Yesu aleeba abasambi Bakwe ukutula uyu mweo taupwilile mumfwa.

<sup>23</sup> Nomba, ukutula ili lyali lisambililo lya cililo. Ibukisheni, ifwe, imfwa ikala fye kuntanshi yesu, kabili tatwishibe nga cakutula kuti kwabako bamo muli cino cikulwa muno bushiku abashinga fuma muno abamweo, muli uyu mweo wamumubili. Ico eflyo caba icashinikishiwa. Ama miniti yasano ukufuma nomba, kuti caba ulyo mwaice, uwabumi busuma, abantu abaice

muli cino cikulwa kuti mwaba icitumbi muli ba miniti basano ukufuma nomba. Ico cacine. Kabili nakabili, kuti caba, mu ma miniti yasano ukufuma nomba, ifwe bonse kuti twaba mu Bukata. Ifwe tatwishibe fye. Ico cili mumaboko yakwa Lesa. Yesu atiile Ena taishibe, Umwine, ilyo ilya nshita ikaba, lelo, “Ico cali muminwe yakwa Taata eka.”

<sup>24</sup> Nomba, lelo, Alebeba, ukutila, panuma yamfwa kwaliba umweo. Pantu, “Ndeya mukupekanya icifulo,” ico cili, mukubapokelela, cilangisha ukuti kulya, Alelanda kuli bena, ukutila kwaliko u—umweo panuma yamweo ukupwa. Kabili wecitalaliko we ico cifwile ukupela kuli ifwe bonse, pakwishiba ukutila, panuma ya uno mweo nga wapwa, kwaliba umweo, uo twingilamo. Kabili ilyo uleya ulekulilako, ico cisa mukuba icituntulu kuli iwe. Ilyo uletendeka ukumona inshiku shamweo wenu ukupwa shilepalama mupepi, lyena cilatendeka, ulatendeka ukupalamina, ukuipekanya kuli ico icakucitika icikalamba. Cena ni nomba. . . Cena kutwalilila ukwa uyu wine mweo mwisonde limbi, incende imbi.

<sup>25</sup> Ukufyalwa kwenu pano kwalipekanishiwa kalibela. Ndeelenganya mwalicetekela ico. Cila umo muli imwe mwalishiba ukutila ukufyalwa kwesu kwapekanishiwe kalibela. Bushe mwalishiba ukutila ubuntu bwenu pano tabwaishile citikafye ngo mulumbe nangu itontonkanyo? Ifintu fyonse fyalipekanishiwe kuli Lesa, ilyo umufula wesonde taulabako, ukutila mukaba pano. Lesa uushakwata ukutendeka nempela alishibe. Kabili ukuba—ukuba uwakukanakwata impela, Ena alishibe ulupantila lonse ulo ulwatalile bapo mwi sonde, kabili miku inga kafwile kakapa ilinso lya kako. Uko ukukana kwata impela. Mwamona? Imwe, amano yesu ayanono—yesu ayanono, tekuti yengililemo *ukukana kwata impela* eflyo cipilibula. Lesa uwabula impela, Ena alishibe ifintu fyonse. E ico kanshi, takwaba icintu nangu cimo icafuma munshila.

<sup>26</sup> Nga twalishiba i Cebo cakwa Lesa, twalishiba uko tuleikala. Twalishiba inshita iyo tuleikalamo. Twalishiba ifyaba kuntanshi. Tulamona ifyo twacilila. Kabili Ibuuku lyakwa Lesa lyaba ukusokolola kwa kwa Yesu Kristu; Imilimo Yakwe ukupita munshita, ico cali kulya kwi Buuku lya Kusokolola, kabili nomba ubulayo Bwakwe ubo buli nokwisa. E ico, bonse ubulayo Bwakwe bwacine. Lesa tekuti alande i Cebo icili conse ukwabula Cena ukushininkishiwa. I Cebo conse ico Alanda cilingile ukufikilishiwa. Ilyo umufula wesonde taulabako. . .

<sup>27</sup> Abantu bamo balasakanya Ukutendeka, palya, ilyo atile, “Lesa alabwekeshapo Umwine.” Iyo. ukubafye, iwe tawaumfwikisha. Mwamona?

Lesa, pakutendeka, Ena atiile, “Lekeni kube. Lekeni kube. Lekeni kube.” Isonde lyalifye imfifi, mucimfulunganya. Nangula ilyo Alandile ukutila, “Nakube ulubuuto,” nalimo kwaliko



imyaka imyanda ilyo ulubuuto talulati lusangwemo. Lelo ilyo Alandile ico, cena cilingile ukufikilishiwa. Cena cilingile ukuba uyowine musango. Mwamona? Kabili Alandile i Cebo Cakwe. Shilya imbuto shali pesamba lya menshi. Ilyo Aumishe isonde, lyena imbuto shalitumbile. Ifyo Alanda filingile ukufikilishiwa.

<sup>28</sup> Alandile, ukupitila muli bakasesema. Nalisontelele kuli ico mailo mucungulo bushiku. Nga fintu, tusende Esaya, atiile, “Nacisungu akemita.” Nani uwingatontokanya, pa muntu uyo watontokanishiwe pakati ka bantu, ukulanda ishiwi lya musango ngoyo ukutula, “Nacisungu akemita”? Lelo pa mulandu wakutula ena. . .

Kasesema cakulangisha cakwa Lesa. Ena alipangwa munshila yakutula tekuti alande ifyebo fyakwe umwine. Cena cilingile ukuba Ifyebo fyakwa Lesa ifyo ena alanda. Abafye nge cakulangisha, kabili aba kanwa kakwa Lesa.

Kabili eico, mukutula, atiile, “Nacisungu akemita.” Ena nalimo alifililwe ukuciluka, lelo Lesa acilandile ukupitila muli ena. Pantu, Ena alilaile ico, “Tali nokucita akantu mpaka Asokolwela Cena kubabomfi Bakwe bakasesema.” Nomba, lintu alandile ico, yena yali imyaka imyanda cine konse konse ilyo ico tacilacitika. Lelo cena cali nokucitika.

Mukulekelesha, filya i Fyebo fyakwa Lesa ukwikata mwifumo lyakwa nacisungu, kabili ena aimite nokufyala Emmanuele. “Kuli ifwe u—Umwana nafyalwa, kuli ifwe Umwana napelwa. Ishina Lyakwe liketwa, ‘Kapanda wa mano,’ ‘Lesa wamaka yonse,’ ‘Cilolo wa Mutende,’ ‘Taata wa nshita pe.’” Ico cali nokuba muli ulya musango, pantu Lesa alicilandile ukupitila mukanwa ka bakasesema Bakwe. Kabili Ifyebo fyonse ifyakwa Lesa filingile ukufikilishiwa.

E ico nomba, twalishiba ukutula Yesu aliya mukuteyanya incende, ku kupokelela abantu ku Mwine. Ifyo balya bantu bali, Ndesubila ifwe tuli ciputulwa ca balya bantu muno bushiku. Nga tacingaba ifyo, ba cibusa, Lesa alipanga inshila, umubele, uyo mwingalundilwamo kuli cena nga mulefwaya. Mwaliba abantu abaikwatila insambu shakusala. Kuti mwacita munshila mwingafwailamo ukucita. Lelo nomba moneni, nomba, muli ili sonde ilileisa. Kuli isonde ilileisa.

<sup>29</sup> Ngo kufyalwa kwesu pano, Natile, imwe mwalipekanishiwe. Lesa alishibe ukutula mukaba pano.

Kabili nomba namwishiba, nefintu ifyo abafyashi benu bacita, nomba, abantu batontokanya ukutula ico tekutandalila ukufuma ku nkulo ne nkulo, lelo efyo caba.

<sup>30</sup> Mulya mwi Buuku lya Ba Hebere, Ndecetekela, nalimo chapitala 7, alelanda, Paulo kulya, bakalemba, Ndecetekela efyo cali, alelanda pa—pa cintu icikalamba ico cacitike na Abrahamu, ukuti apele icekumi kuli Melkisedeke, ilyo alebwela ukufuma kukwipaya imfumu. Kabili nomba atile, ukuti, “Levi

aali mumusana wakwa Abrahamu, ilyo akumenye Melkisedeke, aleisa ukufuma ku kwipaya imfumu.” Kabili nomba apele ico kuli “Levi ukupela icekumi, pamo, ilyo aali mumusana wakwa Abrahamu,” wishi wakwa wishi wakwa wishikulu.

Kabili Alatandalila imembu sha bantu pa—pa bana babo, ukufuma kunkulo nenkulo, cilya tacakasunge i Cebo Cakwe. Mwamona?

<sup>31</sup> Imwe bonse mwapekanishiwe kalibela na Lesa. Tapali nangu cimo icilecitika kwi shuko, na Lesa. Ena alishiba fyonse palwa ico. Cena capekanishiwe kalibela, ukupekanishiwa inkulo ishing'i kunuma, icakuti babe kuno munshita yabushiku. Bushe mwalishiba ico? [Ulukuta lwatila, “Ameni.”—Kale.]

Tontonkanyeni fye, ukutula, imwe, panshita imo... Nalabwekeshapo ici nakabili. Imwe, pa nshita imo, mwali muli bashinwe, mu nsande sha bashinwe. Nomba, ena tamwishibe pali ilya nshita, nangula mwalimwishibe pali ilya nshita. Lelo, mwamona, nomba mwabikilwe mumushili wakukulilapo, mwifumo lyakwa nyina, ukupitila mucupo camushilo. Elyo kabili mulesa mukuba umuntu ukulangishiwa mucipasho nga bashinwe, lyena kwalibako isenge.

<sup>32</sup> Nomba, inshilafye imo iyo iwe wingaba umwana, umwana mwanakashi wakwa Lesa, pantu mulingile ukuba i . . . mulingile ukukwata Umweo wa Muyayaya. Kabili kwabafye umusango umo uwa Mweo wa Muyayaya, kabili ulya Mweo wakwa Lesa. Umusango fye umo uwa Mweo wa Muyayaya, ulya aali ni Lesa. Kulya, ukuba umwana wakwa Lesa, imwe mwalingile ukuba muli Ena lyonse. Insande ya Mweo wenu, Umweo wa bumupashi, muno bushiku, wali muli Lesa, Taata, ilyo takulaba nangula akabulungwa. Mwamona? Kabili imwe tamuli nangu cimo kano ukulangishiwa kwa nsande ya Mweo uwali muli Lesa, ngo mwana wakwa Lesa.

Nomba imwe mulangishiwa, panuma i Cebo Cakwe caisa muli imwe, uku Sanika iyi nkulo, imwe mulelangisha: Umweo wakwa Lesa muli imwe, pantu imwe muli mwana mwaume nangu umwana mwanakashi wakwa Lesa. Eico, mwaumfwa ico Ndepilibula? [Ulukuta lwatila, “Ameni.”—Kale.] Mwamona? Imwe muli mu . . . Imwe nomba namupangwa, imwe namwikala muno mu chalichi, muno bushiku, pantu umulimo wenu wakulangisha Lesa kucalo cino nabantu aba, kabili napabenamupalamano abo muba nabo.

Konse kuntu muli, Lesa alishibe ukuti mukaba pano, pantu mulingile ukuba umo uwamibele Yakwe, nangu imibele Yakwe. Imwe mwali nokuba. Nga cakutula imwe mwali, nga cakutula imwe mwalikwata u Mweo wa Muyayaya, nomba Wena lyonse wali Mweo wa Muyayaya. Kabili Lesa, ilyo takulaba umufula, isonde, alishibe ukutula imwe mukaba pano. Kabili lintu i Cebo, nangu amenshi, “ukusamba kwa menshi ya Cebo”

kwaponene pali imwe—imwe, cena calangishiwe mu muntu. Nomba mwalikwata isenge na Shinwe, Lesa, nge fyo mwakwata nabashinwe aba pesonde. Mwamona? Imwe muli bekashi ba Mfumu; te bekashi, lelo imwe muli bana, abana baume nabana banakashi abakwa Lesa wamweo, nga cingaba ukutila Umweo wa Muyayaya wikala muli imwe.

Nomba, kanshi, nga Cena cali, Yesu aali umwisulo wakwa Lesa uwalangishiwe. Ena aali umwisulo wa mutwe wa Bulesa mu mubili. E ico nomba, ilyo Ena aishile pe sonde kabili amonekele mu mubili, imwe mwali pano muli Ena lilya, pantu Ena aali Cebo. “Mukutendeka kwali Cebo; Cebo aali pamo na Lesa, kabili Cebo aali ni Lesa. Kabili i Cebo caishileba umubili, nokwikala pakati kesu.” I Cebo calengelwe umubili. Eico, iwe waendele pamo na Ena, lintu iwe wali muli Ena, lintu Ena aali pe sonde. Mwaculile Nankwe, kabili mwafwile Nankwe. Mwashikilwe Nankwe. Kabili nomba mwalibuka Nankwe, kabili nokulangisha imibele yakwa Lesa, uwaikala muncende shamu Myuulu; ababuka kale, ukubuka ku Mweo upya, nokwikala muncende sha mu Myulu muli Kristu Yesu. Oh, ico cilepilibula ifingi nganshi, shino nshiku, Chalichi! Ico cilepilibula ifingi nganshi kuli ifwe, ukuimona fwebene ukubikwa mucifulo muli Yesu Kristu!

<sup>33</sup> Nomba, nga cakuti tuli ilya mibele yakwa Lesa, tekuti twikalile amasambilisho. Tekuti twikalile kufilonganino. Tulingile ukwikalila ne Cebo, pantu Nabwinga cilundwa cakwa Shibwinga, nga filya umukashi onse aba iciputulwa ca mulume wakwe. E ico nomba, ifwe tulingile ukuba ulya Nabwinga wa Cebo. Kabili ni cinshi ulya Nabwinga wa Cebo? Ukulangishiwa kwa ino ora, Nabwinga, te cisumino nangu icilonganino; lelo icamweo nangu icakucingilila icakwa Lesa, imibele iya mweo iyakwa Lesa, ukulangisha kwisonde imibele yakwa Lesa, mumibele yakwa Nabwinga iyo ili nokulangishiwa muli ino nshita iyo tuleikalamo nomba.

<sup>34</sup> Martin Luther tekuti alangishe imibele iyo tulangisha, pantu cilya cali mukutendeka, ukubuka, ngo luseke lwa ngano ulo lwaile mwisonde.

<sup>35</sup> Nomba, tuleambula ici nakabili. Mufwile mwalibelengele ibuuku, ulya umwina Gelemani alempumya, kabili atiile Nali uwapenisha pabapena bonse. Ena aali—ena aali uwakususha ifintu fyonse ifitwa Lesa, kabili nokushenteka Lesa. Atiile, “Lesa uyo wingesula Bemba wa Kashika kabili,” atiile, “nokufumya abantu Bakwe; kabili nabika amaboko Yakwe palufumo Lwakwe, nokuleka (munkulo shamfifi) bonse balya bantu ukufwa nokucula, balya bana abanono ukubalya kunkalamo.”

<sup>36</sup> Mwamona, bonse—bonse ubutantiko, i Chalichi conse, cakulwa pa busokololo bwa Bulesa. Yesu atiile, muli Mateo

Washila, chapitala 16, “Umubili no mulopa tafisokolwele ici kuli iwe, lelo Taata Wandu uwaba mu Muulu nasokolola ici kuli iwe.” Cali ni cinshi? Ubusokololo pafyo Ena aali. “Kabili pali ili libwe, Nkakula i Chalichi Candi, kabili nempongolo sha kumbo tashakacanshe Cena.” Mwamona?

Ubusokololo bwakwa Yesu Kristu muli ino nshita, te fintu Ali muli ora imbi, ifyo Ena ali nomba, Baibele ilalangisha, cena cilekula muli Nabwinga, ku mushinku uwapwililika. E ico nomba, ngo luseke lwa ngano, ulwakwa Kristu, lwingile ukuponena mu mushili, eflyo na Nabwinga alingile ukuponena mumushili, ukupita munshita shamfifi. Lonse uluseke ulwaya mumushili lufwile ukufwa, nga teifyo tekuti lusanduluke ulwine, ukusanduluka ulwine. Kabili i Chalichi cikalamba ico Apangile pa Bushiku bwa Pentecosti, pakutuma kwa Mupashi wa Mushilo, balingile ukucula ukwipaiwa nokuya mulukungu, mumushili munkulo yamfifi, kukuleta nakabili munshita yakwa Luther, nokwisa fika mumushinku uwapwililika uwakwa Nabwinga wakwa Yesu Kristu uwa buno bushiku bwakulekelesha. Mwamona? Takuli inshila . . .

<sup>37</sup> E ico nomba, Nabwinga, mu Kusumbulwa, akesa isa. Kabili kulya kuli ifyapekanishiwa kalibela na Lesa, fyonse fyalishininkishiwa. Ukufuma kukutendeka, Ena alishibe umuntu onse, incende yonse, uyo wingabika, fyonse palwa cena. Cena cintu capekanishiwa kalibela. Lesa alishibe ukutula kukabako. Kabili—kabili lintu...Apangile cena muli iyo nshila, icakutula nga tukafika kulya...Aliya mukupekanya incende yesu. Kabili nga twafika kulya, conse cikapekanishiwa nga fintu buno bushiku bwapekanishiwa, nga fintu ino ora yapekanishiwa. Ee. Ukwishibila kalibela Kwakwe ukukalamba ku Mweba fyonse ifi fintu, kukwishibila kalibela.

<sup>38</sup> Aba konse konse pantu Alishiba fyonse; uwaishiba fyonse pantu Aba konse konse. E ico nomba, ku kwishibila kalibela Kwakwe...Nomba, Ena tekuti abefye ngo mwela pesonde, pantu Ena Cibumbwa. Ena tekashimi fye. Ena Cibumbwa. Ena alekala. Ena ekala fye mu ng'anda. Ena ekala muncende iitwa Umuulu. Kabili e ico nomba, ku Kwakwe konse-, ukuba uwaba konse konse; ukuba uwaishiba fyonse, ukwishiba ifintu fyonse, lyena Ena aba konse konse pantu Ena alishiba ifintu fyonse.

<sup>39</sup> Imwe, nomba, mwakulile ukufuma kukufyalwa kwenu, ilyo mwafyelwe no kupelwa muli ili sonde. Lesa alishibe ukutula imwe mwali nokuba pano muli ili sonde, kabili imwe mwalikula ukufuma kukufyalwa ukuya mukukula. Ifintu ifyo fyamoneke ifyeni kuli imwe, muli bunamayo munono bwenu, umulumendo umwaice, nga bana, nomba filemoneka ukuba ifituntulu nganshi. Imwe tekuti mwiluke cena ilyo mwali umwaice. Lelo nomba, ilyo mwaba umukalamba, mulatendeka ukwiluka nokusanga ukutula ifintu fyonse fyali fye ifyatantikwa

fye bwino. Kabili, imwe, cena mucine cilepilibula icintu cimo kuli imwe nomba.

<sup>40</sup> Ifyo eflyo caba nokufyalwa kwakumupashi. Imwe mulacita ifintu ifyo tamwiluka, ilyo muli akanya akanono, mwaisa ku cipailo. Imwe mupela umweo wenu kuli Kristu. Imwe mucita ifintu ifyaibela nganshi. Mulasunguka umulandu mwacicitile. Lelo panuma ya kashita, ilyo mwakula, nga abena Kristu abakula, lyena muleiluka cena. Mwamona? Kulaba icintu icimya ico. Mulamona umulandu mwalingile ukucita ico. Ukufyalwa kobe ukwa bumupashi! Ukufyalwa kobe ukwa cifyalilwa kupashanya ukwa bumupashi.

Ifyo—ifyo calekulinga, mumweo uyu, ilyo walekula, fyonse ifintu fyalelinga, pantu wapangilwe ico. Bushe tacali icintu iceni, inshita yabushiku iyo watalantente ukwingila muli minshoni, umusonkano wamwitenti, nangu ichalichi icinono pacifutu, kabili icintu cimo ico kashimikila ashimikilepo, isambililo limo, kabili iwe waponenefye pa cipailo? Mwamona? Mwamona? Lesa alishibe ico, ilyo umufula wesonde taulabako. Mwamona? Cena—cena camoneke iceni kuli imwe, umulandu mwacitile ico ilyo. Lelo nomba mwaumfwa; imwe mwalishibe icacitike. Caliba icalinga nganshi mumweo uyu, kabili namu Mweo ukesa. Ili sonde nobwikashi bwaliko bumoneka uku—ukukula ilyo mulekula. Fyonse fimonekafye ukwenda bwino naiwe.

<sup>41</sup> Nshacetekela mu...ukutila umuntu aishilefye pano mukupumikisha. Nomba tontonkanyeni fye, ilyo mwaisa kwi—kwi sonde, ifintu fyonse fyali nokuteyanishiwa kalibe kuli iwe, nangu ukukuteyanishiwa kalibela, ntile, kuli iwe. Nshacumfwikisha bwino ifyo twingatontonkanisha ukutila Lesa uwinga tuteyanisha fyonse ifi fintu ifisuma tekuti...ifwe tekuti tucetekele muli Ena. Ukutila, nga Ena atuletele muli ici cimfulunganya ico tulimo nomba, nokuteyanya ifintu ifisuma ifya mweo kuli ifwe muno, cacilapo ifyo twingasubila Ena ukuteyanya ifintu ifileisa, mwamona, ifintu ifya Muyayaya! Cilemoneka, Ndetila, ceni nganshi.

<sup>42</sup> Kabili Nshi—Nshiletontokanya ukuti u Muulu nincende iyo bamayo balenjebapo. Ndecetekela ukutila Chalichi calikula ukufuma kuli ico. Ukutontokanya, cali, imyaka imyanda iyapitapo, nangu ibili, Ndetontokanya abantu bakale baletontokanya ukutila cila umo uyo uwafwile aile ku Muulu kabili alikwete insango, kabili—kabili nokwikala palya pa makumbi kabili—kabili nokulisha insango. Nomba, balishibe ukutila kwaliko incende iyaleitwa u Muulu. Lelo, bena, nga kuti caba ifyo, bonse bakemba bafwile ukuikwata pali ifwe, mwamona. Lelo ifwe...Lelo cena—cena tencende yamusango uyo. Cena tacaba ukulisha insango, nakalya. Ndecetekela, nshacetekela eflyo Baibele isambilisha ifyo. Lelo ico cali litontokanyo ilyo bena bakwete ilyo umwisulo wa Cebo

taulaisa mukumonekela, nangu ukwisula kwa Fikakatikilo Cinelubali, ifyo fyalaiwa kuli ifwe muli ino nshita, ukutila ifwe lyena tuleumfwa.

Ndecetekela ukutila u Muulu nincende iyacine, pamo fye nga ifyo pano ninchende yacine, mwamona, pantu Lesa atendeke ifwe mukukula kwabumupashi muli iyi ncende. Kabili Nalicetekela ukutila u Muulu nincende iyabafye iyacishinka nga iyi, uko ifwe tatwaikala kulya ku Muyayaya kabili ukwikala fye kulya pe kumbi. Ifwe tatulishafye insango yesu, pali fyonse—fyonse ukufuma pano, ukutala. Lelo tuli nokuya kucifulo icituntulu uko tuli nokucita ifintu, uko tuli nokuba nomweo. Tuli nokubomba. Tuli nokusangalala. Tuli nokuba nomweo. Tuli no Mweo, ku Mweo wa Muyayaya uwine wine. Ifwe tuleya ku Muulu, ku paradise. Nga filya Adamu na Efa babombele, nokuba nomweo, nokulya, nokuipakisha, mwibala lya Edeni ilyo ulubembu talulaingila, twaba mubulendo ukubwekela kulya nakabili, ukuya, ukuya ukubwekelamo. Adamu wakubalilapo, ukupitila mulubembu, alitufumishemo. Adamu Wacibili, ukupitila mubulungami, alitubweshana nakabili; ukutulungamika nokutubweshana mukati.

<sup>43</sup> Mwe bantu mwebasenda ama tepu nomba, imbila iya “kulungamikwa,” Ndefwaya imwe muyasende. Kabili mukayasende amatepu, Ndefwaya muyakwate. Nalilandile pali cena, kuno inshita imo iyapitapo.

<sup>44</sup> Moneni ifyo umufyashi obe uwapesonde, ilyo tamulaisa pano, ilyo tabalaishiba ukutila wali nokwisa, balepekanya ukwisa kobe. Tontonkanyeni fye pali ico nomba, abafyashi benu aba pesonde. Ico icaba ukutila, umufyashi wapesonde cipashofye ca Bafyashi benu abakumululu. “Nga twalishiba ifyakupela ifyabupe ifisuma kubana besu, nifinga ifyo Shinwe uwa mu Muulu aishiba ifyakupela ifyabupe ifisuma kubana Bakwe.” Yesu alandile ifi Fyebo. Mwamona?

Bapekenye ukwisa kwabo. Balepanga akabusanshi akanono, nangu ukubula utunono, utusapato utunono, notwakufwala, nafimbipo. Bena bapekenye, ifintu fyonse kuli iwe ukufika, ukuipekanya ilyo iwe taulaisa pesonde.

<sup>45</sup> Yesu aliya mukupekanya ukwisa kwesu kulya. Nomba moneni. “Mu Ng’anda yakwa Taata Wandu mwaba amayanda ayengi.” Nangu, lekeni ifwe. . .

Nshilepilibula ukulundako ku Cebo, nangu ukufumyako kuli Cena, pantu tatulingile ukucita ico. Ukusokolola 22 itila, “Uyo onse ukalundako icebo, nangu ukufumyako i Cebo ukufuma kuli Cena.” Lelo lekeni mpange ici, tecakulundako, lelo uku—ukuletafye icikomo.

“Mu Ng’anda yakwa Taata Wandu mwaba imisango iingi iyamayanda.” Nshilecetekela ukutila nga twafika ku Muulu ico cikaba, bonsefye bakalomeka cimo cine. Nshilecetekela

ukutila—ukutila bonse bakaba bamushishi shamutuntula, nangu icacinyamuti, nangu—nangu abanono, nangu—nangu bonse abakalamba, nangu—nangu yonse amapaka.

Nalicetekela ukutila Lesa ni Lesa wafya pusana pusana. Isonde lishininkisha ico. Alikwata impili ishikulu nempili ishinono. Alikwata amalungu. Alikwata ifiswebebe. Alikwata ifintu ifyapusana pusana, pantu Ena ailengele cena umusango Afwailemo cena. Kabili Apangile ukupilibuka kwamicele; inshita ya lusuba, inshita ya mpepo, inshita ifintu fipuka, ukupwa kwa lusuba. Apangile ukupilibuka kwamicele. Cilelangisha ukutila Ena ni Lesa wafya pusana pusana. Alimpangile abapusana pusana. Bamo balanda namaka icine cine; kabili bamo baliba abakonka ifyo batantika icine cine; bambi basuma; bambi baliba bwino kubantu. Kabili imwe mulesangafye imisango yonse iyabantu, kabili mu Bufumu Bwakwe. Mwamona?

<sup>46</sup> Lolesheni pali Petro Washila, nokumupingula kuli Andeleya. Mwamona? Andeleya ni ulya uwabulwi wa mapepo, aikefeyo pamakufi yakwe inshita yonse. Kabili umutumwa Petro aali umo pali filya ifipandwa fya mulilo ifyashimikile, kabili—kabili nefyaba ngefyo. Kabili Paulo aali uwamasambililo, fimbi ifya . . . nga kasesema, nangu icintu cimo, nokwikala.

<sup>47</sup> Kabili, mwamona, Mose alembele ama Buuku yane ayakubalilapo aya Kale. Ayo, alembele Icipangano ca Kale. Icashaleko kuli ico cali malango, ne shamfumu, na malumbo, nefyaba ngefyo, kabili ico umuntu umo alembele palwa bakasesema. Lelo Mose alembele amafunde, ama Buuku yakubalilapo yane aya mu Baibele: Ukutendeka, Ukufuma, Ubwina Levi, na Malango.

<sup>48</sup> Elyo kabili Paulo alembele Icipangano Cipyia. Ico cishinka. Mateo, Marko, Luka na Yohane balembele imilimo yaico icacitike, kabili nafimbipo. Lelo Paulo apatwile amalango nokusenamina, nokufibika mucifulo caciko. Mwamona? Ena aali ni kalemba wa Cipangano Cipyia. Atupele ifyalembelwe mu Icipangano Cipyia, i Cebo cakwa Lesa mubutantiko.

Nomba moneni, *abengi*, “amayanda ayengi,” amayanda ayapusana pusana.

<sup>49</sup> Nga fintu, impili ishapusana pusana; nga fintu, imimana iyapusana pusana, utumfukufuku, babemba. Fyali pano ilyo mwaishile pano, intanshi, pantu uluse lwakwa Taata wenu uwa mu Myulu afibikile pano. Pantu, abaume bamo batemwa impili. Abantu bamo balitemwa amenshi. Bamo batemwa ifiswebebe. Eico, mwamona, ukwisa kwenu, Ena alishibe icifyalilwa cenu nefyo imwe mwingaba, eico Afipangilefye munshila imwe mufimwenamo bwino. Oh! Ndetontonkanya ulya ni Taata musuma, mwamona, ukwishiba ukutila Ena ailengele yena nga ifi.

Ndi uwansansa pantu Apangile impili. Na—Nalitemwa impili. Ine...Kabili Na—Nalitemwa ico. Uko, bambi, “Oh, Ine tekuti njiminine... Oh, Ena afwile apongolwele icibokoshi Cakwe icebumba kunse kulya.” Ukuba, Ena ali cifumishemo pakuti Ine ningasangalala muli ici. Imwe mwamona? E ico nomba tila, “Nalitemwa amalungu, uko Ningamona apatali.” Ukuba, imibele ibili iyapusana, bonse babili tuli bena Kristu.

Lelo Taata alishibe ukutula imwe muli nokuba pano, nokupekanya ifintu fyonse kuli imwe ilyo tamulafika pano. Ameni. Ukwisa kwenu ukwantanshi, pano, Alimipekanishe kale ilyo mwaishile kuno. Bushe ico tecisuma ukutontokanya efyo Ena acita?

<sup>50</sup> Nomba, nomba, lelo ibukisheni, ifi fyaba fye ifya bupe ifya pakashita, mucipasho. “Nomba, twalishiba ukutula Mose, mukukula ihema mumatololo, nangu ukulipekanya, atile apangile ifintu fyonse ukukonka mumutande wafyo amwene mu Muulu.” Mwamona? Eico ifyapesonde ifintu filandafye pafyo ifintu ifya Muyayaya fyaba. Kabili nga ili sonde twikalama ileelo, fintu lyaba ilikalamba, nga fintu twalitemwa; nokutemwa ukwikala, nokupema umwela, nokumona amaluba nefintu; nga cakutula—nga cakutula ico, nga cakutula ici pano pali ukulanda, umo uulefwa alangishafye umo uyo uwa Muyayaya. Ilyo mwamona icimuti cilelwisha, ukutinta, ukwisha ukwikala, ico cilepilibula ukutula kwaliba icimuti kuncende imo icifwile ukucita ifyo.

Lintu imwe mwamona umuntu pano, alelwisha ukuba nomweo, umuntu umo mucipatala, nangu pabusanshi bwakulwala, nangu mubusanso, alelwisha, kabili nokulila kwamfwa kuli pamukoshi, kuletinta, kabili nokulila, nokupunda ukuti abe nomweo, ico cilepilibula cinshi? Kwaliba icifulo, kumo, kwaliba umubili uyo uushilwisha nokubilikisha pali ico. Mwamona? Cena tacicitafye ico.

<sup>51</sup> Nomba, fyena fya bupe fyakashitafye akanono kuli ifwe, ifi fintu, ukulangisha fye ukutula kuliko Umo uyo uuli Umo uwa Muyayaya. Ifyo efyo Yesu aya mukupekanya, Umo uwa Muyayaya kuli ifwe. Nomba, filangafye ukutula kwaliba uwacilapo uwamusango umo wine, pantu fintu fimo fine.

<sup>52</sup> Nomba, ibukisheni, Baibele yatila, “Nga cakutula ili ihema lyapano isonde lya bwikashi bwesu, lyaonaika, lyafumishiwapo, twalikwata limo ililelolela.”

Nga fintu akanya akanono, utuminofu twakako utunono, muli nyina, tulesunkana no kulapilibuka. Kabili, lelo fye... Mwamona? Kabili mwamona, kuti mwabula umwanakashi, nga cakuti alibipisha; lelo lintu aba nyina, pakashita akanono ilyo ulya umwana talafyalwa, kulaba uluse pa mwanakashi. Mupalameni, lyonse kulaba cimo, alanakilila ukucilapo. Mulandu nshi? Kuli malaika munono umupashi uulolela



ukupokelela ulya umubili wacifyalilwa. Lilya line fye kafyalwa, umupu wamweo wisa muli kena. Kabili Lesa alaputilamo, kabili cilesa mukuba icibumbwa ca mweo. Nomba, nga fintu uyu umwana afyalwa, nomba umubili wabumupashi uli palya kukuupokelela wena.

Kabili nomba, ilyo uyu mubili wauponsha pano, muli ili sonde, nga fintu umwana afyalwa, pamo kwaliba umubili uushifwa uulolela ukupokelela u mupashi ukubwela muli wena uwine nakabili. Oh, we cintu ubukalamba we! Ifwe tuli—ifwe tuli nomba muli Kristu Yesu, (ameni), utunya, utunya muli Kristu, abana bakwa Lesa, ukulolela ukulubulwa ukwapwililika, pa Kwisa kwakwa Shikulwifwe Yesu, i... ukutpokelela ku Mwine, ilyo mubili, uyu uufwa, ukasenda icishifwa.

<sup>53</sup> Icipasho, ifintu fyonse ifyo Ena acitile, cilangisha ifintu ifili nokwisa. Pamofye ngefyo umubili upela imwe pano, nga fintu uyu umubili, Ena apele imwe ukwikalamo, cilangisha fye ukutila kuliko umo uyo uuli umukalamba, nomba, ukwisa. Mwamona? “Nga cakutila twabula, nangu twabula icipasho ce sonde, ifwe pamo tuli nokusenda icipasho ica mu Muulu,” uyo ushakwata ububi muli uyu umo uyo uli nokwisa. Nomba, uyu umo aikatilila ububi, amalwele, imfwa, ubulanda. Nalandilefye kuno, tenshita iitali iyapitapo, naleshimikila pali *Ukupilibula Kwa Cebo Cakwa Lesa*, ifyo ukutila—ukutila uyu mubili, wena walikwata ububi muli wena.

<sup>54</sup> Kabili bonse ubu buyantanshi ubupya ubo tuleikalamo bwaba ubwakwa ciwa. Imwe ta mulecetekela ico? Baibele itila cena efyo caba; ili sonde, ubuteko bonse. Ifwe tatulefwaya ukucetekela ico. Lelo Baibele yalilanda apaololoka, ukuti ubuteko bonse, ubufumu bonse pesonde, bwakwa ciwa kabili butekwa na ciwa. Yesu asendelwe na Satana, pa mulu, noku Mulangisha ubufumu bonse ubwesonde, kuti yaba, ngabumbi ubwashala. Kabili Satana atiile bufumu bwakwe, ubwakwe, kabili Yesu tatalikishenye nankwe, pantu ena ni lesa wacino calo. Mwamona? Kabili atiile, “Nkabupela kuli Iwe nga Wapona ubunkupeme nokumpepa.” Mwamona? Ena aleesha ukubupela kuli Yesu, ukwabula ilambo. Mwamona? Cena cali cakumfwana ico aleesha ukupanga Nankwe.

Lelo isonde lyalibembwike. E ico, ukukandwa kwa lubembu kwali nimfwa, kabili Ena aali nokufwa. Ulya e mulandu wine Lesa amonekele mumubili, pakutila Engasenda imfwa pali Ena, ukulipila ukukandwa. Takwaba nangu cimo ica kubwekelamo. Cena tacishikikwa. Cena mucine cine, calilipilwa ukwabula umutengo. Imisha yonse yalilipilwa. Cena Cakwe nomba. Kabili ifwe tuli bumba lya Bufumu Bwakwe, ukulongana muno capamo muno bushiku, mwi Shina lyakwa Yesu Kristu Imfumu yesu, ukwikala muncende sha mu Myuulu.

<sup>55</sup> Nomba, muli ili sonde ilyo twikalamo, aya masambililo, Ndefwaya ukushininkisha kuli imwe, amasambililo, sayansi, ukutumpuluka, nafyonse ifi fintu ifyo tumoneka ukusansamukilamo ileelo, fyakwa Satana, kabili fikonaika. Mwatila, “Munyina Branham, ukutumpuluka?” Ee, mukwai. Uku kutumpuluka kwisa na Satana. Ukutendeka 4 kuleshininkisha ico. Umwana wakwa Kaini, mwamona, atendeke ukutumpuluka, ukukula imisumba notubungwe, nafimbipo. Kabili ukutumpuluka kwaishile ukupitila mukwishiba. Ukwishiba eko ciwa ashitishe Efa, mwibala lya Edeni, icalengele ena ukusuminishako, ukutoba amafunde yakwa Lesa.

E ico kukaba ukutumpuluka mwisonde ilyo tuleyako, lelo tacakabe ngo kutumpuluka kwa uyu musango, pantu muli uku kutumpuluka twalikwata ukulwala, ubulanda, ulunkumbwa, imfwa, ifintu fyonse muli uku kutumpuluka, ifyalubana. Lelo muli kulya ukutumpuluka tamwakabe nangu cimo pali ifi fintu. Tatwakakabile sayansi.

Sayansi kupilibula bubi bubi icakubalilapo, nangu cibe ifyo. Mwamona? Nga mwapatula akabulungwa, ukupatula tuma atomu nokucita *ifi na ifi*, ukumipolesha. Nga wasenda amaluti, walasa *ici*, ukuti wipaye icintu cimo. Wasenda motoka. Nokubula amafuta ukufuma mumushili, nefilengwa nalesa ukufuma mumushili, ukuti unashe inshishi, icakuti cingapoleka. Kabili waya mumusebo pali bamailoshi amakumi pabula pali ora, nokwipaya umuntu umo. Mwamona? Oh, ukukwata ukusakamana nomwenso, ukutitikisha, ukwangufyanya; twaya mukusunka, ukusenda. Oh! Mwamona? Cena conse cakwa ciwa.

Ubufumu bwakwa Lesa tabwakakwate ba motoka, indeke, nangu fyonse ifyacitwa ifya sayansi. Iyo. Kwena takwakakwate amasambililo, nakalya. Cikaba masambililo ayacilapo pali aya, icakuti aya takwakabe nokuyatontonkanyapo. Mwamona? Amasambililo, ukutumpuluka, na fyonse ifi, fifuma kuli Satana.

Nomba, mwatila, “Munyina Branham, cinshi ico ubelengela, kanshi?”

<sup>56</sup> Mwamona, kwati fye, mulandu nshi Mfwalila ifyakufwala nomba? Mukutumpuluka uko kwali nokwisa, uko kwali ukwantanshi, tabakabile ifyakufwala. Balifimbilwe. Bena tabakwete umulandu bengafwalila ifyakufwala, pantu bena tabaishibe ukutila bali ubwamba. Nomba imwe...Nomba mulesanga ukutila, muli nomba, lyena, ukutila ifwe twalishiba ukutila ifwe tuli—ifwe tuli—tuli ubwamba, ulubembu lwikala pano, nomba tufwile ukufwala ifyakufwala. Lelo tacali ifyo pakutendeka; takwali ulubembu. Mwamona?

<sup>57</sup> Nomba, icintu cimo cine caba mumusango wakitumpuluka, capamo. Tulabelenga, tulalemba, tulacita ici, lelo mwikatala ukuba abakubela ico. Tamufwile ukupanga ico ukuba lesa wenu,

pantu uyo e lesa wakubombela pamo. Mwamona? Cena tecakwa Yesu Kristu.

<sup>58</sup> Yesu Kristu kupitila mukucetekela; tefintu iwe wingashininkisha mufya bu sayansi, lelo fintu iwe wacetekela. Ine tekuti mishininkishe mufya sayansi, muno bushiku, muli cino kukulwa, ukutila kuliko Lesa, lelo nomba Ninjishiba ukutila Ali muno. Lelo, kucicetekelo candi, cishininkisha ico.

Abrahamu tekuti ashininkishe kufya sayansi kuli imwe ukutila aali nokukwata akanya kuli ulya umwanakashi, kabili ena aali nemyaka yakufyalwa mupepi nomwanda umo. Lelo icicetekelo cakwe cashininkishe ico. Mwamona? Tacalekabila icakushininkisha ica busayansi conse. Mulandu nshi, i... Mulandu nshi, dokota kuti atila, “Uyu muntu umukote alifulungana, uko alelanda ukutila ali nokukwata u—umwana kuli ulya umwanakashi; ena imyaka yakufyalwa umwanda, kabili ena amakumi pabula.” Lelo, mulemona, Lesa eflyo alandile ifyo, e ico tacisenda sayansi. Cisenda icicetekelo, ukucetekela i Cebo cakwa Lesa, te sayansi.

<sup>59</sup> E ico, amasukulu yesu nefintu filepoka. Nga fintu, Lesa tatalile alanda ukuti, “Kabiyeni nokupanga amasukulu,” nangu, “ukukwata amasukulu ya Baibele.” Mwalishiba ico? [Ulukuta lwatila, “Ameni.”—Kale.] Atile, “Shimikileni i Cebo.” Ico nacilungama nganshi. Imibombele yesu iya masambililo yalitutwala ukutali ukufuma kuli Lesa ukucila icintu conse ico Naishibapo, ico nacilungama, ukutali ukufuma kuli Lesa. Tekukula amasukulu, ifipatala, kabili nafimbipo; ifyo fyali fya mwisonde nakuli lilye bumba. Lelo, Nshakwata nangu cimo icakulwisha bena; bena bacitafye eflyo balingile ukucita, lelo ico nangu cibe ifyo teco.

Tulakula icipatala, icisuma nganshi, nokubomfya imiti iyacilapo payo twakwata, kabili amakana balafwila muli cena cila bushiku. Lelo, oh, owe, mu Bufumu bwakwa Lesa, tamwaba imfwa, tamwaba ubulanda. Amen. Takuli ukukabila kwa ifi fintu ifya mwisonde. Lelo twalifuma muli ici cintu, ukuya mufituntulu ifyakwa Lesa; uko tulwisha namaka nganshi ukwasha ukusanga, ukupitila muli sayansi. Kabili ilyo tulebelako aba busayansi, tuleiletelakofye imfwa fwebene. Tulelwisha ubulwi bwa kucimfiwa kulya, eico talukeniko kuli bwena. Kabili kucicetekelo, ucetekele Yesu Kristu u Mwana wakwa Lesa, muno bushiku, noku Mupokelela. Ena e Umo.

<sup>60</sup> Ni cinshi ico sayansi ilemipekanishisha? Imfwa naimbi. Ico nacilungama. Ifyelela mumulu nefintu fyonse ukuya pamulu, kabili nafyonse ifi fintu, ukusalanganya imfwa nefintu fyonse pesonde. Mwilolekesha kuli cilya. Pilibuleni umutwe wenu pa mulu ukucila filya, ukutonta ku Mulu. Lolesheni apo Yesu aikala, “Ku kuboko kwakulyo ukwa kwa Lesa,” muno bushiku,

“uwikala lyonse aletupapatila pafyakuyebelela fyesu,” pafyo twacetekela, i Cebo Cakwe ukuba Icine.

<sup>61</sup> Nomba, tulesanga ukutila, uyu mweo walikatilila imisango yonse iyabubifi, e ico kansi umweo uyo uli nokwisa tawakabukwate. Uyu walikwata ulunkumbwa, namalwele, imfwa. Pantu, cena ni cinshi? Yena te ng’anda iyo Aya mukuteyanya. Iyi ni ng’anda yamalwele. Nibanga abaishiba ifyo ing’anda yamalwele yaba? [Ulukuta lwatila, “Ameni.”—Kale.] Mucine. Ukuya, ico eco muleikalamo. Ing’anda yamalwele nikulya uko babika abantu bonse abalwala amalwele yenda nomwela. Ukuba, ifyo efyo ulubembu lwacita kuli ifwe, ukutubika mu ng’anda ya pesonde iyamalwele ayenda nomwela. Bushe imwe... Bena tekuti baleke uuli onse umbi ukwisa mu ng’anda ya malwele, pantu kwaba imisango yonse iyatubulungwa twa mweo ukulapupuka ukushinguluka mulya, kabili—kabili abantu bali nokusenda ututushishi kabili—kabili nokulwala, abene. Kabili ulubembu lwatuletele mu ng’anda yamalwele yakwa ciwa.

<sup>62</sup> Oh, lelo imbi ileitwa ukutila, “Ing’anda yakwa Taata Wandi.” “Ndeya mukupekanya icifulo cenu. Ukumifumya mung’anda yamalwele nokumitwala mu Ng’anda yakwa Taata.” Ameni. Mwacimona ico; ukumifumya muli iyi ng’anda iyakale iyamalwele. Aliya mukupekanya incende, incende iisuma uko ukushaba ububi, takwaba ukulwala, takwaba ukukota, takwaba ukufwa.

Nincende iyapwililika ilemita mukupwililika uko, kabili ufwile waba uwapwililika pakufika kulya. Baibele efyo yalanda. Yesu atile, “Beni abapwililika, ngefyo Shinwe wamu Muulu aba uwapwililika.” Bufumu ubwapwililika, kansi kufwile kwaisa abantu abapwililika. Pantu, ufwile waiminina nokupwa ku Mwana wakwa Lesa uwapwililika, kabili ufwile waba Nabwina uwapwililika. E ico kuti mwacicita shani ukupitila mucuntu cimbi kanofye i Cebo cakwa Lesa icapwililika, ico icili, “Amenshi ayakupatulula, ayo ayatufumya kumembu shesu”? Ameni. Ico nacilungama. U Mulopa wakwa Yesu Kristu, tontonkanyeni pali Ici, ulekonkoloka, i Cebo ca Mulopa. Ameni. U Mulopa, i—i Cebo cakwa Lesa cilesuma umulopa, ukusamba Nabwina mukati. Ameni. Ee, mukwai. Aliminina uwapwililika, nacisungu, uushakoweshiwa. Tatalile abembuka, icakubalilapo. Ameni. Aliketwe muli cena. Mwamona?

Ilya palya In’ganda yakwa Taata iyo Aya mukuteyanya.

<sup>63</sup> Iyi isa ukupitila mukukumana, kabili yafuma mukupona, kabili ifwile yapona kukupona. Te mulandu ifyo wingashinkapo pacintu icakale, ena ali nokupona, nangu cibe ifyo. Alipwa, pantu alyonaika, pantu Lesa efyo alanda. Ena napwa. Lesa ali noku conaula. Efyo alandile. Kukaba ifya kuwamya ifintu fyonse. Mulecetekela ico? [Ulukuta lwatila, “Ameni.”—Kale.]

Mukutendeka, lintu isonde lyafyelwe, ilyo Lesa asunkile amenshi, mukubalilapo, ukufuma pe sonde, nga fintu Acitile amenshi ukufuma munda yakwa nyina, kwali icalo icafyelwe. Ee. Kabili abantu batendeke ukwikala pali cena ilyo Lesa ababikilepo palya. Kabili nomba batendeke ukubembuka. Kabili lyalibatishiwe, mukwibishiwa, munshiku shakwa Noa. Elyo lyasangulwilwe no Mulopa wakwa Kabumba ukuponena pali lyena.

Kabili nomba ulya e musango mwishilamo, ukupitila mukulungamikwa, ukucetekela Lesa. Mwabatishiwe kukulapila, nangu, ku, kukulekelelwa kwamembu shenu. Mwatumbwile imembu shenu kuli Lesa, kabili Alimyelele pali ico. Kabili mwabatishiwe, ukulangisha ukutula imwe mwali, imwe mwalyelelwa; ukuyebelela kubantu, nokulangisha kwisonde, ukutula mwalicetekela ukutula Yesu Kristu alimifwilile. Kabili imwe... Asendele icifulo cenu, kabili nomba mwaminina mucifulo Cakwe. Aishileba imwe, pakutula imwe mwingaba Ena.

Nomba amaka ayakusangulula ayakwa Lesa yasangulwile imisango yonse ukufuma mumweo wenu. Mwalepeepa, ukunwa, ukucita ifintu ifishali ifyalungama, ukubepobufi, ifintu fyonse. Nomba amaka ayakusangulula aya Mulopa wakwa Yesu Kristu yaisa mumweo wenu nokufumyapo ifintu fyonse ukutaluka ukufuma kuli imwe. Nga muli notila icintu cimo tacilubene, bwangu bwangu tileni, "Loleleni pali miniti. Njeleneniko. Nshacipilibula ukucilandila munshila iyo." Mwamona? Ciwa alibikilepo iciteyo apo. Lelo mwalikwata ukusenamina ukwakubwela, nga muli bena Kristu abene bene, tileni, "Nalilufyene." Ee. E ico, kanshi, nomba, i. . .

<sup>64</sup> Nomba, icintu cimbi ico mukapokelela, lubatisho lwa Mupashi wa Mushilo no Mulilo.

Nomba, Lesa, ilyo iyi Imyaka ikana limo ikapwa, Lesa akapela isonde ulubatisho lwa mulilo. Cena cili nokupolesha icintu conse. "Imyuulu nesonde fili nokuba mumulilo." Petro efyo alandile. Kabili icintu cikakwata ulubatisho lwa mulilo, ukupanga cipya cipya ica cintu conse. Kabili nomba kuli nokuba imyuulu ipya nesonde ilipya. Ilyo, elyo, uko ekukekala ubulungami.

Apo epo tubebele. Natupilibuka ukufuma kubantunse, ukufuma kufibumbwa fyanshita, ukuba ifibumbwa fya Muyayaya. Ilyo i Cebo cakwa Lesa caambushe imyeo yesu, kabili tulesa mukuba abana baume nabana banakashi bakwa Lesa, nemibele, akabulungwa kakwa Lesa muli ifwe, ukuba abana baume nabana banakashi bakwa Taata, Lesa mu Muulu, tuletula, "Abba, Taata! Lesa wandi, Lesa wandi, mu Ng'anda yakwa Taata."

<sup>65</sup> Nomba, ili sonde lyakale lifwile lyapona, pantu lyena lyaisa ukupitila mukukumana. Kabili lyena lyaishile ukupitila mukukana nakila, mukutendeka. Kabili ifwe twafyelwe pano ukupitila mukukumana, ukupitila mukupona, kabili cena cifwile cabwelelafye munshila imoine, ukufika kukupona. Lelo iyo Alemipekanisha nomba, teketi ifilwe, pantu Aleipanga ukutula cibe ifyo. “Naya . . .”

Inga nga cakutula twaikalilefye muli uyu mubili waba nga uno? Bushe tamuli abansansa ukutula kwaliba icintu icaba ngemfwa? [Ulukuta lwatila, “Ameni.”—Kale.] Nomba bushe ico te ceni? Lelo nomba, tutile, mucakumwenako . . .

Imyaka inono iyapitapo, Nali umulumendo umunono, kabili nomba Ndi umuntu uwamushinku wamyaka yapakati. Ninkwata umunandi uwikele apo, Mista Dauch, kabili ena ali nemyaka yakufyalwa amakumi pabula na itatu, inshiku ishinono ishapitapo. Lolesheni pali ena nomba. Imyaka amakumi yane nangu amakumi yane na isano, ico kuti caba nine. Nomba bikenipo naimbi imyaka amakumi yane pali ena. Nikwisa uko mwingaya? Umofye . . .

<sup>66</sup> Ndi uwansansa ukutula kwalibako icintu cimo icakutufumya muli iyi ng’anda yabalwele. Kwaliba iciibi icaisuka, kabili citwa imfwa. Yesu naiminina palya pamwinshi. Ameni. Akantungulula ukuntoloshwa pa mumana. Akampisha pamwinshi ulya. Kuliko umwinshi ukalamba uwiminine kulya, uwitwa imfwa. Kabili cila nshita umutima wenu utunta, imwe muba ukutunta kumo ukupalamina mupepi na wena. Kabili ubushiku bumo Ningile ukwisa kuli ulyo mwinshi. Mulingile ukwisa kulya. Lelo ilyo Nkesa kulya, Nshilefwaya ukuba kuwe. Nshilefwaya ukupunda nokubwelela kunuma. Ndefwaya ukwisa kuli ulyo mwinshi, ukuipomba ne mwine mumingila yabulungami Bwakwe (te wandi), Ubwakwe.

Kuli ici Nalishiba, ukutula, “Nali Mwishiba mumaka ayakubuka Kwakwe.” Ukutula, ilyo Ena aita, Nkesafuma pakati ka bafwa, ukuba pamo Nankwe, ukufuma muli iyi ng’anda ya malwele. Konse uko uyu mubili ukaponena, nakonse uko ukafika, conse fintu cingaba Nkafuma ubushiku bumo, pantu Alilaile Ico kuli ine. Kabili twalicicetekela. Ee, mukwai. Alepanga Umo uyo uushinga pona.

<sup>67</sup> Moneni ifyo namayo uuli pabukulu, pesonde ileelo, ifyo umubili ukwata icilaka cafintu fimo. Ndelanda, Ndemona kabili ndesubila, kubakalamba bonse abali nokwiluka. Nyina, mukufyalwa kwa kanya, nga kuliko icintu cimo icibulile mumubili wakwe, atampa ukukabila ifintu fimo. Moneni ifyo taata . . .

Ndeibukisha twakushiwe, ulupwa ulupina nganshi, kabili—kabili tatwakwete nangu cimo icakulya ilyo twali abaice. Mwebengi mwaliculile kucintu cimo cine.

Eico ifyo, lintu, ilyo umwana talati afyalwe, nyina kuti akabila icintu cimo. Kabili wishi kuti afwaya ukwapusana pusana, ifintu fyonse, ukuti amuletele. Mwamona? Ni ena, umubili, umubili wakwe, umucele nefyaba ngefyo mumubili wakwe, kabili nefyakulya fyafwilishako umubili ifyo alekabila. Junie alepangwa, mwamona, kabili ena alekabila ifintu, ifyakulya fyamwana uuleisa. Kabili ifyo, abafyashi, besha ukufileta icakuti umwana afyalwe uwapwililika kabili uwanansa nga fintu cingacitwa. Mwamona ifyo abafyashi benu bacita ifyo? Lintu kuli icintu cimo icilefwaikwa, nyina alapela ubunte palwa ico, mwamona, imibombele yakwe efyo yapangwa. Muleumfwa? [Ulukuta lwatila, “Ameni.”—Kale.] Ukutila, ifyo kutila ilyo kuli icintu cimo icilefwaikwa kuno, kumwana uuleisa, ba—ba nyina batendeka ukufwaya ico.

<sup>68</sup> Nomba, iminineni fye pali miniti. Mulandu nshi tukwatila ukupuputulwa? Mulandu nshi tulonganina fwebene capamo? Mulandu nshi Njebawila abantu? Mulandu nshi Mitila banamayo ba Pentecosti: “Leken i ukufwala ba penti, ukupenta, kabili ukuputula imishishi yenu, nefintu nga ifyo”? Mulndu nshi Ndelandila ico? Pantu, imicitile yakale iya pentecosti tayalecita ifyo. Inshila iya Baibele iyacine tayacita ifyo. Imwe ukufwala tulya utuputula nefyakufwala ifyabaume, bushe mwalishiba ukutila Baibele yalanda ukutila ico camuselu kuli Lesa? [Ulukuta lwatila, “Ameni.”—Kale.] Lelo twalicisuminisha. Cinshi ico Mupashi wa Mushilo aletwalilila ukubilikisha? Walishiba ukuti pali cimo icibulile apo. Ifwe tulingile ukuba mumu mushinku uwapwililika uwakwa Yesu Kristu. Ifwe tufwile ukuba abana baume nabana banakashi bakwa Lesa. Ifwe tufwile tulecita ifintu ngabana bakwa Lesa.

<sup>69</sup> Akale sana, akalyashi akanono kalandilwe. Nalimwene umo munyina uwafita uwaikele kunuma. Ku Masamba, bena baleshitisha abasha. Kabili ici, ilyo bakwete abasha kwisamba kulya, ilyo ubusha bwali, ilyo tabalabalekelako, kucabililwe. Kabili baleya nokubashita, balya bantu, nga fintufye bashitafye mo—motoka iyakale, abashitisha. Balikwete apo balelemba umutengo, kabili baleshitisha balya bantunse kwati bali—bali imyotoka yabomfeshiwapo. Balepela nemitengo palwa bena.

<sup>70</sup> Inshita imo uwakushita alishile, uulwishishako abantu ukuti babapinguleko umutengo uusuma. Kabili aali noku... Aleya aleshinguluka muli yalya amabala ayakalamba ukuti ashite abasha. Kabili aishile kwibala limo ilikalamba uko bakwete abengi abasha, kabili alefwaya ukumona nibanga abo bakwete. Kabili bonse bali kulya, abalebomba. Kabili bena—bena bali ababulanda. Bali ukutali nakumwabo. Bafumine ku Africa.

Babaletete kuno. Ama Bunu yabaletete nokubashitisha ngabasha, kabili eico bena bali ababulanda. Balishibe ukutila tabakatale bwelelamo kumwabo nakabili. Bena bali nokuba nomweo nokufwa mucalo. Kabili bena, inshita ishingii,

balesenda ifikoti nokubafopaula. Bena bali icipe ca mwine, kabili alecita kuli bena ifyo alefwaya ukucita. Kabili bena fye. . . Nga ena alimwpeye, alimwpeye. Kabili nga ena, fyonse fintu cali, ena alicicitile fye. Ubo ebusha, nga fintu Israele yali, kabili—kabili ifyalo ifingi fyaliletelwe mubusha. Kabili balebasenda balya ababusu abasha. Balebomba fye. Bena balelila, namwishiba, inshita yonse, nobulanda.

<sup>71</sup> Lelo bamwene umo pali bena abasha, umuntu umusepela, ena afumishe icifuba cakwe, umutwe wakwe pamulu *ngefyo*. Tamuminepo. Tatalile amweba ifyakucita. Eico ulya uwaleshita atile, “Ndefwaya ukushita *ulya* umusha.”

Atile, “Ena tewakushitisha.”

Atile, “Ndefwaya ukumushita.”

Atile, “Iyo. Ena tewa kushitisha.”

Atile, “Bushe ena emukalamba wabonse abashala?”

Atile, “Iyo.” Atile, “Ena te mukalamba. Ena musha.”

Atile, “Ukuba, nalimo iwe ulamulisha ifyapusanako ukucila ifyo ulisha abashala.”

Atile, “Iyo. Bonse balya kunse kulya mu muputule wakusungilamo ifintu, capamo.”

Atile, “Cinshi icilenga ulya umulumendo ukupusanako kubashala bonse?”

Atile, “Paliba icintu cimo. Nalisungwike pakashita, na ine. Ukuba ulya mulumendo, mweni ukufuma ku Africa, lelo mu Africa wishi wakwe nimfumu yamutundu. Kabili, nangu cingaba ukuti, ena mweni ukutali nakumwabo. Ena aisenda umwine ngo mwana wa mfumu. Alishiba ukuti, ukuya monse mucalo, ukuti wishi e mfumu yamutundu. Kabili nomba alaisunga umwine, pantu alishiba ukutala mwana wa mfumu.”

<sup>72</sup> Oh, munyina, nkashi, iwe na Ine, muli lino isonde lintu ifwe tuleikalamo, lekeni tucite nga abana abaume nabana abanakashi abakwa Lesa. Ifwe tuli abeni muno, lelo imibele yesu ilingile ukuba ukulingana na mafunde yakwa Lesa, ukutula tuli bana baume nabana banakashi bakwa Lesa. Imibele yesu, ifwe tulingile ukucita no kucita, kabili ifintu fyonse, ukulingana namalango ayo Lesa atantika.

“Kabili cena ca muselu ku mwanakashi ukufwala icakufwala ca mwaume.” Cena cilubo kabili icalubembu, “Kuli ena ukubeya imishishi yakwe,” Baibele yatile, “icintu icishisekesha kuli ena nokupepa.”

Mwatila, “Nga palwa *ici*?”

<sup>73</sup> Umo muntu alinkonkele; umukalamba, kapyunga uwaishibikwa, tapapitile inshita. Atile, “Munyina Branham, isa. Ndefwaya ukubika indupi pali iwe.” Atile, “Uli nokonaula bukapyunga bobo.”



Natile, “Cinshi?”

Atile, “Filya webaula abantu.”

Natile, “Ndelanda i . . .”

Atile, “Nalicetekela ico.” Atile, “Ndi Pentecosti, na ine. Ndecetekela ukutila abanakashi tabalingile ukukwata imishishi iipi, tabalingile ukubika ba penti, nefifintu nga ulya musango bacitilamo, ukupenta ifinso fyabo.” Atile, “Bena tabalingile ukucita ifyo. Lelo,” atile, “Lesu akwita ukuti ulepepela abalwele.”

Natile, “Ena anjatile ukushimikila i Mbila nsuma.” Ee.

Kabili atile, “Nalicetekela muli ico. Lelo,” atile, “uletontokanya ico?”

Natile, “Ee. Lolesha kufintu wakwata, fyonse ifyatantikwa, ifitunshi tunshi, nafyonse ifyashala. Nshakwata iintu nangu cimo lelo Lesu eongasukako.” Ico nacilungama. Natile, “Nshakwata nangu cimo lelo Lesu eongasukako.”

Atile, “Ine—Ine—Ine . . . Uli nokonaula ubupyungishi bobo.”

Natile, “Ubupyungishi ubuli bonse ubo i Cebo cakwa Lesu cingonaula, bufwile ukonaulwa.” Ico nacilungama. Mucine. Ico nibwino bwinofye.

Atiile, “Ukuba, uli nokubonaula.”

<sup>74</sup> Natile, “Ninani uka Cilanda nomba? Mwamona? Umuntu umu alingile ukulanda Ico. Umuntu umu alingile ukwiminina pali ico icaba Cine, te mulandu ifyo Cena cingacena.” Kabili bacibusu, ngo mwina Kristu, nga abantu abacetekela ukuti tuli nokuya ku Muulu, u Mupashi wa Mushilo Uwine weka uli nokutupashanya mu Cebo cakwa Lesu.

Atiile, “Nawishiba ifyo ulingile ukucita?” Atiile, “Abantu balikucetekela ukuba kasesema.” Atiile, “Iwe ulingile ukusambilisha aba banakashi ifyo balingile ukukwata ifyabupe fyabusesemo nefintu ngefyo, kabili ifikalamba, ifintu fyapamulu mucifulo ca kantu akanono.”

<sup>75</sup> Natile, “Musango nshi Ndi nokubasambilisha agebra ilyo bena tabalefwaya ukusambilila naba ABC wabo? Ilyo bena tekuti nangu bacite icintu icaishibikwa konse, mwamona, icintu cacifyalilwa, musango nshi muli nokubebelamo ifintu ifyapulishamo?” Ilyo tekuti mutampe ukufuma ku . . . Mulefwaya ukufika pamulu wamutanto ilyo tamulanyanta panshi pakubala. Ulya e mulandu wine muponena. Mwamona?

Tampila pesamba, nokunina ukuya pamulu nga fintu Lesu alemutungulula. Mwamona? Ikala umweo obe kabili lyonse ukukonka iciputulwa konse ica Cebo ico Lesu akulashikila ukucita.

<sup>76</sup> Nomba tontontonyeni ifyo ukutila Lesu . . . Tulingile ukuicindika fwebene nokucita ifintu nga abena Kristu. Imibele

yesu ilingile ukuba nga abena Kristu. Pantu, ifwe tuli abeni muno. Pano tepa Mwesu. Iyo. Ifwe twabikwafye pano, pakashita fye. Tufwile ukuya, cila umu muli ifwe, muno bushiku.

<sup>77</sup> Nomba tontonkanyeni. Nga Lesa, muluse Lwakwe, nakwata nyina, ilyo akanya akanono takalafyalwa, kena kalefwaya ifyakulya ifyakukusha umubili fimo, kabili amashiwi yakwa nyina yatila, “Taata, Nde—Nde—Ndefwaya icibilika camutuntula, nangu icibilika cakashika. Ndefwaya icintu cimo, nacimbi.” Cena cafuma. . . Mulandu nshi, ali nokucita fyonse ifyo engacita, ukuleta ico, pantu alishiba ukutila alefwaya umwana wakwe ukufyalwa uwapwililika nga fintu cingaba. Mwamona? Kabili ali nokucita ifintu fyonse ifyo engacita, ukuleta ico.

<sup>78</sup> Ena kuti Acita ukucilapo, pakucileta! Ni Kabumba. Nomba tontonkanyeni ifyo Ena aba uwakucita, ukututeyanya umubili, ukwikala ngo mubili Wakwe Umwine uwabukata, nga tulefwaya ukwikala. Kuliko icintu cimo muli ifwe, iciita, ukuba nomweo. Kabili kuliko icintu cimo muli ifwe ico ciita ukucita icalungama. Nomba Lesa ali nokwita umuntu umu kuntanishi, nangu ku cintamba, uyo uuli nokushimikila Icine icapwililika. Mulandu nshi? Mwamona? Cena cilakulanga. Nomba, nga cakutila iwe uli mwana wakwa Lesa umwine mwine, watampa ukubilikisha ukutila, “Lesa, *ci* fumyeni pali ine. Nsembululeni ukufuma kuli *ici*. Fumyenipo *ifi* fintu pali ine.” Mulandu nshi? Cena cilefwaikwa ku Ng’anda yenu iya mumulu uko muleya, iyo Aya mukuteyanya. Mulingile ukuba Nabwinga umwine mwine uwa Cebo cakwa Kristu.

<sup>79</sup> Naleshimikila inshita sha bushiku ishinono ishapitapo pe lambo, munshiku sha cikonsolwelo. Naleshimikila pancende fye yeka iyo Lesa, Chalichi fye yeka iyo Lesa akakumanyamo umuntu, kabili ni mulya, Atile, incende intu Abikilemo i Shina Lyakwe. Atile, “Nshakabakumanye mu ncende imbi kano incende, impongolo iyo Nabikilemo i Shina Lyandi.” Nomba, Tamikumanya mumpongolo yaba Methodisti, impongolo yaba Baptisti, nangu impongolo yaba Pentecosti, nangu shonse pali shena. Lelo Abikile i Shina Lyakwe mu Mwana Wakwe. Atile, “Naishile mwi Shina lyakwa Taata.”

Umuntu uuli onse esa, kabili umwana onse, esa mwishina lyakwa wishi. Ena. . . Naishile mwi shina lyakwa Branham, pantu batata bali ba Branham. Kabili imwe mwaishile mwishina lyenu pantu lilya lyali lishina lyakwa shinwe.

Kabili Yesu, Umwana, aishile mwi Shina lyakwa Taata. Kabili Atile Abikile i Shina Lyakwe, “Muli iyi mpongolo intu Nabikilemo i Shina Lyandi, ilyo elyali ilambo.” Kabili muli Yesu Kristu e ncende fye yeka iyo mukatala sanga isenge nokushinshimuna kuli Lesa.

Mwatila, “Ukuba, Ndi waku chalichi.” Ico tacilepanga icintu cimo ukupusanako. Imwe mulingile ukuba muli Kristu.

Kapyunga umo uwa mucilonganino, inshita imbi iyabushiku, atile kuli ine, atile, “Mista Branham, mona. Yesu atile, ‘Uyo onse uwacetekela.’ Baibele itila, ‘Uyo onse uwacetekela ukutila Yesu Kristu Mwana wakwa Lesa, afyalwa ku Mupashi wakwa Lesa.’”

<sup>80</sup> Natile, “Bushe Baibele tayalanda nakabili, ukuti, ‘Takuli umuntu uwingeta Yesu ukuba Kristu, kano fye ku Mupashi wa Mushilo?’” Mwamona? Imwe tekuti mulenge Baibele ukubepa. Yena ilingile ukukobwa mukati.

E ico mulingile ukufyalwa mucine cine, ku Mupashi wa Mushilo muli imwe, nokupela ubuntu kunse, mwebene mweka, namwishiba ukutila Mwana wakwa Lesa. Kabili nomba nga muli, kabili iciputulwa; nga muli bana bakwa Lesa, mu Cebo cakwa Lesa; kuti mwakana shani i Cebo? Musango nshi Mupashi wa Mushilo engamilenga ukucetekela icisumino, ukutila mufwile ukucita icintu cimo nga *ici*, ilyo Baibele yalanda icintu cimbi? “Ifwe tulingile ukuilunda kuchalichi, nokucita *ici*, nangu ukucita *ico*,” ilyo Baibele palwalala ilemweba ifyakucita? Mwamona? Kabili nomba ilyo mwamona Ico, kabili mwatolokela fye muli Cena, muli fye pamo na Cena lyena. Twalilileni fye ukulaya pa mulu, kabili ukulakula fye.

Kwati bu—bu—bumi nga buleisa mwifumo lyamwanakashi pamo ne lini. Kabili nomba lintu lilya ilini ilinono lyatampa ukupangika, kabili lyatampa ukuleta ubumi, lyena talibika kamo kabumi ka muntu, kabili akabumi kambwa, kabili akabumi ka ng’ombe. Kena kabika akabumi konse akamuntu.

<sup>81</sup> Kabili lintu umwana wakwa Lesa, lintu ulya uwamwenenwe libela... Ilyo lishiwi ilyabipa ukubomfya, lelo ena ni Lesa. Apa pali Baibele yakwa Lesa. Ukwishibila kabela kwa kwa Lesa kuli alingila kabela, ukulenga ifintu fyonse ukubomba kumucinshi Wakwe. Ilyo lulya lubuto ulwalingilwa kabela, ulo mwali nokuba, kabili Lesa alimwitile, kabili ulya kapumpe munono uwalubuto mulya aumfwile i Cebo cakwa Lesa, cena cili nokukula pamulu, i Cebo cimo pamulu wacibiye, pamulu wacibiye, pamulu wa cibiye. Cena tekuti cisakane necisumino icili conse.

<sup>82</sup> Moneni. “Muli ishi mpongolo, cila bushiku, balingile ukulya umukate upya. Kabili tekuti kube icitutumushi icakusangwa pakati kabo, panshiku cine lubali.” Bushe ico nacilungama? [Ulukuta lwatila, “Ameni.”—Kale.] Inkulo shamachalichi cinelubali, lyena, takuli icitutumushi, takuli icisumino, takuli nangu cimo icakulundwako. Cena cilingile ukuba mucine umukate uushatutumuka. “Takuli icitutumushi icakusangwa pakati kenu, nakalya.” Citutumushifye, i Cebo Icene, icofye ceka. Kabili ico Cebo ni Lesa. Kabili Lesa apangilwe umubili, mu Muntu wakwa Yesu Kristu, ico, iyo e Mpongolo. “Impongolo

iyo intu Mikumanyamo, mukupepa, lintu mwakonka amafunde yakwa Lesa.”

<sup>83</sup> E ico nomba, nga mwacita ico, muno bushiku, iseni fye, tileni, “Ndepela Yesu Kristu umweo wandi,” kabili tamwapokelela Mupashi wa Mushilo; ukwisa muli Wena. Mufwile mwacita ico. Mufwile mwakula muli Wena. Ipusheni Lesa ukutulika i Cebo pamulu wa Cebo, ngefyo, mpaka mwaba umushinku uwapwililika uwamwana mwaume wakwa Lesa, nangu umwana mwanakashi wakwa Lesa.

Ukusenda ifintu fya mwisonde? Yohane Wacimo yatila, “Nga cakuti watemwa isonde, nangu ifintu fya mwisonde, nipa mulandu wakuti ukutemwa kwakwa Lesa takwaba muli imwe.” Mwalibepwa. Imwe mwalikwata ukutemwa kwesonde kulya, kabili cena calimubepa, ciwa alicita ifyo, pakubika ifintu kulya, nokulangisha. Mwamona? Imwe tekuti. . . Ukuba, nomba, imwe tekuti musende i Cebo cimo icakwa Lesa ukufuma muli Baibele.

Cinshi calengele ulubembu lwakubalilapo? Tebufi icikalamba, lelo pantu Efa apilibwile amashiwi, ciwa acitile kuli ena, i Cebo cimo. I Cebo cimo, caonawile umunyololo, nokukana ukusenda i Cebo cimo. Kulya kwali ukutendeka kwa Baibele.

Yesu aishile pakati ka Baibele. Atile, “Umuntu tekumukate weka akabela nomweo, lelo ku Cebo conse icifuma kukanwa kakwa Lesa.” Ico e Cebo cakwa Lesa conse. Mulecetekela *Bulya* e busokololo palwa Ena? [Ulukuta lwatila, “Ameni.”—Kale.] I Cebo conse icakwa Lesa.

Nomba, mu Kusokolola 22, Yesu aishile kuli Yohane, pacishi ca Patmo. Kabili Yesu atile, “Ine Yesu nalituma malaika Wandu ukupela ubunte pali ifi fintu.” Mwamona? “Uyo onse uukafumyako i Cebo cimo ukufuma kuli Ici, nangu ukulundako icebo cimo kuli Cena, Nkafumyako iciputulwa cakwe ukufuma mwi Buuku lya Mweo.”

<sup>84</sup> Tekutila fye, “Ukuba, Na—Nalicetekela Yesu Kristu, Umwana wakwa Lesa.” Ico cili fye bwino. Nomba ukulundako conse icashala kuli Cena. Mwatila, “Nalilungamikwa. Napela ukuboko kwandi kuli kapyunga. Nalicetekela muli Yesu Kristu.” Ninshi mulingile ukufyalwa cipya cipya. Mulingile ukwisushiwa na Mupashi wa Mushilo. Mwamona? Twalilileni fye ukulalundako, ilyo muletwalilila. Mulekula mumushinku wamwana mwaume nomwana mwanakashi wakwa Lesa. Owe!

Lesu, alatupekanya, nokutupela cilya icakukabila mumweo wesu, ukutila tulafwaya ukumona icintu cimo. Ni banga muno abalefwaya Lesa? [Ulukuta lwatila, “Ameni.”—Kale.] Mulandu nshi, cilelangisha ukutila kuliko ifingi ifyenu. Mwamona? Imwe mulekabila cena. Ukukalipwa kwenu ukunono ukwa pakupapa kuleisa. Mwamona? Imwe mulekabila nafimbi,

pakutila twingaba abansansa, kabili abantungwa, kabili abapwililika. Ifwe tufwile ukuba.

<sup>85</sup> Kwati ka—kanono—akabulungwa kamweo ukuba i... mucifuba cakwa Lesa, nga fintu, kabili akabulungwa kabumi kali mu ci-... mucifuba cakwa nyina. Lesa alekula; kabili aleya, mukuteyanya incende yesu, incende iya Muyayaya no Mwine; te cifulo ukwaba ing'anda yamalwele, ukufwa, ulubembu, ubucende, nokukowela kwesonde muno. Nga cakuti itontonkanyo lyobe lyaba pali ico, cilelanga ukutula talyakumanyapo Lesa. Mwamona? Naunaka. Naukwata icakwelenganya ifishilipo.

Muilundafye kwi chalichi nokutula, “Ukuba, Naba kuli *ici*. Bamayo baba kuli *ico*.” Ico limbi califye icalungama mubushiku bwaba nyinenwe, lelo tuleikala mubushiku bumbi.

<sup>86</sup> Imbila yakwa Wesley nga tayatalile... Ena tekuti asende fye Luther. Luther acetekele mu kulungamikwa, lelo Wesley akwete ukusangululwa. Ba Pentecosti balishile, bena balifililwe fye ukusenda ukulekelelwa, ukusangululwa. Yena, yali ninshita iyakubwekesha kwafyabupe. Nomba tuleya ukufuma kuli ico. Mwamona?

Inshita shitatu isha u—Umwangashi ukutula. Icakubalilapo, cena libula ilinono, Luther aishile isa, ukufuma ku kulungamika. Cisuma. Ulya wali mupeti. Moneni icifyalilwa. Lesa necifyalilwa fibomba mukutwalilila, pantu Lesa aba mucifyalilwa. Mwamona? Icakonkelepo, mupupunga, ubuluba, inshita ya Methodisti. Panuma kwaishile ba Pentecosti, oh, owe, icapwililika fye nganshi, mwamona, kwati nilulya uluseke lwa ngano lumoneka kwati lwena ni ngano iyapwililika, uluseke lwa ngano. Isuleni, tamuli ingano mulya, nakalya. Cena cikapa, cakusendelamo Cena, lelo ulya u Mweo ulebomba ukutwalilila. Mwamona?

<sup>87</sup> Balya kunuma kulya munkulo yakwa Luther basumine Luther. Ulya mweo walishile, lelo waishilepwila mucilonganino. Icintu ca ntanshi na mwishiba, waishilebafye icilonganino ico impela yaciko kocewa. Mwamona? Umupeti uloma; wena cakusendelamofye. Bamo muli bena bacili baleesha ukwikala muli ulyo mupeti uwakale uwa cakusendelamo, tabaishibapo nangu cimo palwa kwa Lesa, balifwa. Batila, “Ukuba, moneni, tulibula. Twali Luther.” Ico nacilungama. Lelo moneni apo cibebele nomba. Mwamona?

“Ifwe twali ba Methodisti.”

Kabili nangula, “Ifwe twali ba Pentecosti.” Lelo lolesheni pali Pentecosti, ili iyatalala nefyakukonka, ifyo umuntu onse aleenda ukufumapo. Mwamona? Cena ni cinshi? Cali icakusendelamo Ulubuto ulutuntulu. Mwamona? Bonse aba bambi bali icakusendelamo, lelo baileba icilonganino. Nga mwatila, “Ndi Pentecosti,” ico tacipilibula icintu nangu cimo

kuli Lesa ukucila pakutila iwe uli Katolika waci Roma nangu umu Yuda, nangu conse ico wingaba.

<sup>88</sup> Mulingile ukufyalwa, ulyo Mweo waishile ukupitila muli cilya icakusendelamo kulya. Mwiikalilila mumupeti. Mwilailkala mulubuto. Kabiyeni fye kulya ku ciputulwa icapwililika.

<sup>89</sup> Nomba, ibukisheni, kabili nokupilibulwa konse uko twakwata, pali bonse balya ba Lutherani nabambipo, mummyaka itatu bali akabungwe. Cilya cishinka. Ukupuputulwa ukuli konse kwaletele akabungwe mummyaka itatu.

Tontonkanyeni inshita iyo ici cabako, imyaka amakumi yabili nayambipo, kabili ukwabula akabungwe. Mulandu nshi? Cena Lubuto, luleisa, lulepangwa mukati ka cikapa, nga *ifi*. Nalulambalala, nomba lufwile ukulambalala mu Kubapo kwa Mwana, ukwisapya ukuba uluseke lwabukata nga Lulya lwaile mulwantanishi. Chalichi ca cine ico caile mumushili, intanishi, cileisa ukupita mumupeti, kukufuma, Chalichi cimbi, lintu icakusombola caisa muku Cisenda. U Mweo uyo waile panshi muli Luther, u Mweo uwaile muli ba Methodist, u Mweo uyo waile panshi muli ba Pentecost, uli nokwisa muluseke. Yonse ili nokuya mulya mwine mulubuto, nokuya, ukupanga u Mubili uwapwililika uwakwa Yesu Kristu.

<sup>90</sup> Nga ffintufye akasuba katula, mulucelo. Tekuti uloleshe ububumbo ninshi bulepela ubunte palwakwa Lesa. Imwe tamukabila nangula Baibele, ukwishiba ukutila kwaliba Lesa. Akasuba akanono kalifyelwe, akanya akanaka. Nalimo sebeni koloko, kalaya, katendeka ukuya kusukulu. Teni nangu lebeni koloko, kafuma. Twelufu koloko, kali mumaka yakako. Fili koloko mucungulo, kaleya kalekota. Cinelubali nangu cinekonse konse, mutanda. . . Faifi nangu sikisi koloko mucungulo, kena amapeya ninshi yakontama. Kena kalafwa. Bushe iyo empela yakako? Iyo. Kena kalabuka nakabili mulucelo lwakonkapo. Umweo, imfwa, ukushikwa, ukubuuka!

<sup>91</sup> Moneni amabula efyo yatumba kufimuti. Lilatula, ilisuma, iliyayemba ibula; lileta icintelelwe; yatwala ifisabo fyaliko. Icakonkapo, icintu cakubalilapo ico mwishiba, ukulukuta kwamabula kulesa, kwalipuma, imfwa; libutukila fye mumushila, mukati kamushili nakabili. Bushe ilya e mpela yaliko? Usuba uwakonkapo likesa bwela nakabili mukupela ubunte. Oh! Ulya mweo uwakutwalilila.

Lelo, munyina, nkashi, twalikwata Umweo wa Muyayaya. Ifwe twalikwata u Mweo wa Muyayaya ukupitila muli uyu Umo umukalamba Uyo uwaishile, aliya, ali uwalinga ukutupekanishisha umubili. Kabili noku kukalipa kwakukula tumfwa, nga fintu imwe banamayo mumfwa ukuseka pafyo mucita, imwe mwe baume mwe bekatilila kumasambilisho yakuseminali, kabili nafimbipo, bonse mulefwaya ukutila, “Nda—Ndalanda ici cisumino. Ndacita *ici*.” Lelo kuliko icintu

cimo mukati fye kenu, ilyo mwamona amenso yampofu yayisulwa; bankoma matwi baum-...impofu. Fyonse ifi fintu ifyalaiwa. Mwamona i Cebo ukushimikilwa mumaka ya Ciko. Mwamona cilende, afuma mumusebo, asanguka namayo. Mwamona u—ukumona cakolwa ukufuma mulya, nokuba uwashila uwine wine uwakwa Lesa. Owe! Mwamona? Kuliko icintu cimo, Umweo mulya. Kabili imwe mwatendeka ukumfwa ukutila, “Ukuba, nalimo Nshilingile ukucita ico.” Lelo, mwamona, ifyo cena caba, cena cintu cimo Umubili wenu kwishilya kulya ulekabila. “Umfweni.” Lelo Lesa alikwata ifyakulya iyakukusha umubili *Muno* mwine Pali conse icinono ica Mubili uyo. Yesu aliya mukupekanya incende mucifuba cakwa Lesa; ee, mukwai, akabulungwa akanono, umwana wakwa Lesa, umwana mwaume umunono nangu umwana mwanakashi wakwa Lesa.

<sup>92</sup> Yesu aipwishe fye pacintu cimo, mwipepo Lyakwe kuli Taata. Namwishiba ifyo ico cali? Icintu cimo, panuma yakonse ukuipela Kwakwe uko Acitile pano pesonde, ubwikashi ubo Aikele, inshila iyo Aendelemo. Aipwishe icintu cimo, “Ukutila uko Ndi, nabo bengabako pamo.” Alombele isenge lyesu. Ico e cintufye ceka Aipwishe Taata mwipepo, ukuba bucibusa nankwe umuyayaya. Nga mulefwaya ukubelenga ici muli Yohane Washila 17, vesi ya 24. Nomba inga ifwe kuti twa Mukabila shani? Nga Ena alekabila . . .

Nomba umfweni. Nga cakuti imwe mucine cine mwalifyalwa ku Mupashi wakwa Lesa, ico cilepilibula icintu icikalamba kuli imwe. Mwamona? Lyena te buuku limo ilya mafunde. Tamwikalila amafunde ayali yonse kabili nafimbipo. Mwikala kukusenamina kwakwa Lesa, u Mupashi wakwa Lesa.

<sup>93</sup> Lyonse ndalanda ici. Pamo nga minshoni, kuti Ndeya ukuciluka ba bemba. Nga cakutila Nasendele umukashi wandi, abana bandi, “Nomba moneni, mwebana! Kutika kuno, Misisi Branham! Ndi mulume obe. Tawakakwate abalume nabambi ilyo Nkaya. Nga wacita ico, Nkakufunda umukupo ilyo Nkabwela ku ng’anda”? Uh-huh. Mwamona?

Nashimpa ulukasa lwandi panshi, “Mwe bana, namumfwa ifyo Ndelanda?”

“Ee. Ee, taata. Ee, taata.”

“Mukaleke nkomfwe amapulu kumo? Mwamona?” Mwamona? Nomba, bushe iyo tekuti ibe ing’anda?

Nomba nga cakutila alanda ukutila, “Nomba, bushe mwapwisha, mukwai? Nomba Ndefwaya imyebeko icintu cimo. Mista Branham, Ndi mukashi wenu untu mwaupile ukukonka amafunde yacalo! Tamwakakwatepo bacibusa abanakashi ilyo mukaya, naimwe”? Nomba, bushe iyo tekuti ibe ing’anda? Nomba, ico kuti caba icintu cimo.

Ifwe tatucita ico. Nalimutemwa ena, kabili nao alintemwa. Lintu ena aishiba ukutula Ndeya, ena alishiba ukutula Nshiya kano Shikulu anjita ukuya. Tulafukama, nokupalamika abana. Nokupepea. Natiile, “Lesu Umutemwikwa, musakamane cibusa wandi umunono, abana bandi.” Batila, “Mwe Lesu, sungeni bataata ilyo twafumapo, ilyo bafumapo.” Kabili ilyo twaya. . .

<sup>94</sup> Nomba, nga cakutula Nalicitile icintu cimo icalubana kulya? Nga cakutula Nalicitile ubupulumushi, ukucita icintu cimo icalubana? Kabili Nabwela nokuya kuli ulya mukashi wandi umunono umubusu, nga naiminine palya nokulolesha pacinso cakwe ica nkansi, kabili nemishishi shakwe shilealuka isha mfwi, Nalile nokutula, “We mutemwikwa, Ndefwaya ukukweba icintu cimo. Nawishiba Nalikutemwa.”

“Mucine, Bill, Naliishiba ukutula walintemwa.”

<sup>95</sup> “Leka nkwebe ifyo Nacitile. Nalisendele umukashana umo ku ng’anda.” Na—Natila, “Bushe walanjelela pali ico?” Ndecetekela kuti anjelela. Ine mucine kuti namwelela. Lelo bushe kuti Nacita ico? Ilyo Nalolesha, ukwiminina kulya, ukumona ilye mishishi ilealuka ishamfwi, nokwishiba ukutula aiminine pakati ka ine necintu bwingi, kabili Nalishiba ifyo aba umukashi uwacine, bushe kuti Nacita ico? Kutu—kutu Natemwa ukufwa ukucila ukumucena. Kutu natemwa ico.

Kabili nga ico, mukutemwa kwabuntu kumukashi wandi, ifyo kwapulishamo ukutemwa kwandi ukwabulesa kuli Lesu! Oh, Ine tekuti ncite nangu cimo icakumucena. Mucine iyo. Na—Nalimutemwa Ena. Ndafwaya ukucita ifintu fyonse ifyo A—Afwaya ine ukucita. Ndafwaya ukwikala ne Cebo conse ico Alandile, temulandu nefyo isonde lingalanda. Bena, bena tekuti ba Cicetekele, nangu cibe ifyo. Ndefwaya ukwishiba ifyo Alandile kuli ine ukucita. Kabili nga cakuti Nimbulisha icintu cimo, Ndefwaya Ena acipele kuli ine. Kabili nokwikalila Ena, ukuisunga fwebene ukufuma kwisonde.

<sup>96</sup> Uno umubili wapesonde uukote walikwata uwauko. . . Lekeni myebe. Uno umubili untu mutontonkanyapo ngansi, untu mukonkeleseshamo Hollywood. Mwaliipalamika icine cine kuli wena. Tawakabepo palya inshita ntali. Muleibukisha. Mwalyumfwa ubusesemo, mwamona, ubo Shikulu ampele ukutula, “Yena ikebila.” Ee, mukwai. Moneni. Cili nokucita. Lolesheni fye. Nomba, Cena tacinjebapo icintu nangu cimo icalubana, libe. Nalawala ico kumuntu onse uyo ulefwaya ukulanda. Nshishibe nililali nangu nikwisa, lelo yena yalipwa. Ubupingushi bwalikobama pali yena. Takwaba ubulubulo kuli yena; yalipita. Mwamona?

<sup>97</sup> Nomba moneni ici. Ikalileni Ena, ukuisunga fwebene ukufuma kwisonde. Nomba moneni. Mulatamba icitunshi tunshi, bamo pali imwe bankashi, kabili muya uku nokufwaya, imwe mwebanamayo abacaice. Muli baice. Nalishiba ico. Lelo



muli bena Kristu. Mwamona? Mwalipusanako. Tamulefwaya ukuba nge sonde. Mwalitemwa isonde. Cena te imwe fye mwebaice; nabamo muli imwe mwebakalamba. Mwamona? Ukuba, cinshi cicita ifyo? Mwamona? Mulatamba icitunshi tunshi, mwaya kwituka, mwamona ifi ifyakufwala ifinono ifyakale ifyo abanakashi bafwala, ifishili fyabulesa.

Bushe mwaliishiba icili nokucitika pa Bushiku bwa Bupingushi? Iwe limbi wabafye uwabunjinu ku mulume obe nga fintu wingaba, lelo mu Bushiku bwa Bupingushi mukesa asukilapo pakucita ubucende. Yesu atile, “Uyo onse uwalolesha pa mwanakashi ukumukumbwa nacita nankwe ubucende kale mumutima wakwe.” Ninani alapela imilandu? Imwe. Mwamona? Mwaipetele mwebene, balya bakaputula namatoloshi.

Umwanakashi umo atile kuli ine, tapapitile inshita, atile, “Nshifwala utuputula, Munyina Branham. Ndetotela Shikulu pali ico. Mfwala amatoloshi.”

<sup>98</sup> Natile, “Ico cabipishapo.” Ico cabipishapo. Ico nacilungama.

<sup>99</sup> Imwe tekuti mushite ne ndeleshi, napanono, iya mwanakashi. Atile, umwanakashi umo atile, “Ukuba, walilanda cine. ‘Iwe tekuti. Iwe tekuti ushite.’” Lelo bacili baeshitisha ifipe nokukwata bamashini bakubililako. Mwamona? E ico takuli apakuleshanisha, nakalya. Mwamona? Mwamona?

Cilelangisha, nkashi. Nine ndume yobe. Kabili Ndi mubomfi wakwa Kristu, uyo ufwile ukwasuka pa Cipuna ca Bupingushi pafyo Ndelanda pano muno bushiku. Mwamona? Iwe uli nokwiminina, nomulandu wakucita ubucende, pantu ukutemwa kwakwa Lesa kwalifuma mumutima obe. Ucili ulaya kuchalichi. Limbi kuti washana mu Mupashi. Limbi kuti walandila mundimi. Kabili filya fintu fisuma, lelo ico te Cena nombwa. Iyo, mukwai.

<sup>100</sup> Ibukisheni, Baibe itila, “Mu nshiku shakulekelesha kukesa ba Kristu wabufi,” te ba Yesu wabufi. Bena tekuti beminine shilili pali ico. Lelo, “ba Kristu wabufi,” abo abasubwa ifyabufi. Bena balisubwa mucine no Mupashi, na Mupashi wa Mushilo, kabili bacili ababufi. Mwamona? Kwaba babili. . .

<sup>101</sup> Muli imwe mwaba abantu batatu. Kunge kwaba umubili. Mwakwata ifyakumfwilako fitatu, ifyo mulanshanishishako ne ng’anda yenu iyapesonde nafyo. Mukati mwaba umupashi. Kwaba amano yasano kulya, ukutemwa nakampingu, kabili nafimbipo, ifyo wampana. Lelo mukati ka ico mwaba umweo.

<sup>102</sup> Ibukisheni, “Imfula ilokela pabalungami na bashalungama.” Imfula imo ine iyo ikapanga uluseke lwa ngano ukukula ilalenga cilasa ukukula nayo ine. Mwamona? Cinshi ico? Mulya mukati kalubuto mwali icifyalilwa, kabili cilya cifyalilwa cilalangisha, cilailangisha icine. Kuti yaiminina mwibala limo line, palya pene necani. Icani nengano fiminina pamo, fisangalalafye munshila imo ine. Umutwe waciko nacilosha panshi. Cilefwaya

ifyakunwa. Ilyo imfula yaisa, cilasa kuti apunda fye ngefyo ingano ingacita. “Lelo kufisabo fyabo eko mukabeshibila.” Mwamona?

<sup>103</sup> Mwe bena Kristu, Ine limbi nshakatale mimonapo nakabili. Mwamona, yena yaba myaka ukutula apo Naishile pano. Limbi nshakatale mimonapo nakabili. Iminineni pamo ne Cebo cakwa Lesa. Lolesheni mucilola.

Ngo mwana umulumendo inshita imo, aile muncende shamumbali, tamwenepo icilola. Aishile ku—kung’anda yabanyina senge. Atendeke ukwenda pamastepu. Alimwene icilola, kabili amwene umulumendo umunono mucilola. Atwalilile ukwenda, ukulalolesha. Kabili alebelebesha amaboko, kabili umulumendo umunono alebelebesha. Kabili alitwalilile ukulolesha. Ena tatalile imonapo umwine mucilola. E ico ilyo aishilepalama nganshi kuli cena, alipilibwike, atiile, “Mulandu nshi, Mama, ulya nine!”

<sup>104</sup> Musango nshi mumonekelamo, mucilola cakwa Lesa? Bushe cilalangisha umwana mwanakashi nangu umwana mwaume wakwa Lesa? Bushe kuliko icintu cimo, ico, muleumfwa Ico, bushe cilamilenga ukupata umuntu uyo ulelanda Ico? Nangu, bushe kuliko icintu cimo icitinta, tileni, “Nalishiba ukutila ulya mwaume ali uwalungama pantu ico cili mu Malembo”? Nomba, efyakulya filefwaikwa kuli uyu mubili uyo walashikwa ukuba kulya, ing’anda iyo uyo umbi akakabila lintu ukafika kulya. Mwamona? “Iyi ng’anda; nga twaliletwa abe sonde.”

<sup>105</sup> Nomba ibukisheni, ifwe tulautontonkanishsha ifingi ifya uyu mubili. Tulaufwika ifyakufwala ifingi nganshi. Tulacita ifintu ifingi, ifyo, ifyabula incito, ukucinjishiwa panuma yakucinjishiwa panuma yakucinjishiwa, nafyonse ifi fintu. Kabili—kabili, oh, cena muntu fye onse.

Lekeni fye umuntu umo atampe icintu cimo. Mwapenta amastepu napenti yakashika no kulolesha ba Joneses bapenta ayabo napenti yakashika. Mwacinja ukufuma kuli Chevrolet ukuya kuli Ford, kabili bena tekuti bashipikishe kuli ico. Yena ninshita yakupalanya. Nga cakuti. . . Nga cakuti umwanakashi aisa ku chalichi, nomusango umo uwacisote, moneni abanakashi bonse basenda ico; ukucilapo umukashi wakwa kakumba, mwamona, lolesheni fye icalacitika. Nomba, ico cishinka. Ico cishinka icapwililika. Yena ninshita yakupashanya. Munyina, cifwile caba inshita yakupashanya. Fyonse—fyonse ifyo fintu fya—fya pamulandu umo.

Nshisakamana nga cakuti ikoti lyandi talipalene netoloshi. Kabili Nalikwata inshita iyakosa. Umukashi wandi nangu umupongoshi wandi umwanakashi, umuntu umo, afwile anjeba umusango—uwankolo yakufwalilapo pali yena. Nshi—Nshilesakamana nga cakuti fyena nafipalana, nangula. Ndefwaya ukwishiba kwandi ukupalana ne Cebo cakwa

Lesa. Ico ecintu, pantu uko eko Ndefwaya ukwikala; te kulya ku cifutu kulya pamo na ba Joneses, lelo kwishilya mu Bukata uko Yesu ali, aya mukutupekanisha incende. Ee, tulefwaya ico. Ee, mukwai. Ukumfumya kuli fyonse ifi.

<sup>106</sup> Ihema ili ilya pesonde pano, namwishiba eflyo lyaba? Uyu umubili waba nge koti lyakale ilyo ufwala, ikoti ilyo ufwala inshita imo. Lelo naukwata limo ilyacilapo, walileka ukulibomfya. Cinshi ico mucita? Walikobeka mumuputule, pantu naukwatako ilicililepo. Naukwata ikoti ilicililepo. Lyena lyalifikapo ukucila wabo walefwala, ilyo lyalipwa. Cinshi? Cena cakufwala. Iwe waba mukati yaico. Ico icakufwala cacita cinshi? Cakwata icata cobe. Mwamona? Lelo iwe taulekabila ico nakabili nomba. Walicikobeka. Cena cisalu.

Kabili ulya e musango uyu mubili uwakale wabelamo, imwe, wakwata icimpashanya ica myulu. Libe, te imwe. Imwe mwaba mukati ka ulya umubili. Imwe, Umupashi wakwa Lesa, waba mukati ka ulya umubili. Ico e cilenga kunse ukwisa mukunakila, pantu mukati muleutinta, mwamona, ukuleta cena munshila ya Cebo cakwa Lesa; mukati kenu, imwe mwebene, ubuntu bwenu.

Uyu mubili waba fye ikoti ilyakale. Kabili ubushiku bumo, ni cinshi ico muli nokucita na wena, pantu imwe mwali—mwali fye mucakufwala pakashita? Ico caba ngecakufwala ca pesonde; uyu mubili. Uobe—umubili obe uwacine, uwine wine, uli mukati ka ili koti ilyakale ilyo mwita William Branham, nangu Susie Jones, nangu onse untu engaba. Mwamona? Ubushiku bumo cena cikakobekwa mucikulwa ce sonde icakwibukishishaako imwe. Mukabika kulya kunshishi, kabili umuntu umo akabikapo ilibwe lyamashina lyobe, “Uyu alele pano ni Shimapepo *Wakuti-na-wakuti*, nangu Yohane *Wakuti-na-wakuti*, nangu *Wakuti-nawakuti*.” Cena cikalambalala palya nge cibukisho cobe. Abantu bakumwene fye muli *ici*. Kabili ifyo wali, ifyo waba icine cine, wali mukati ka cilya. Lelo ikoti ilyakale, iline, lya “lyakwata icata camu Myuulu.”

Oh, mwe bantu, bushe namupekanya ifyakucinja amakoti? Bushe mwalisungisha kalibela incende ya mu Muulu? Ibukisheni, mulingile ukusungisha kalibela incende. Imwe tekuti mwingilemo ukwabula yena.

Ndelanda kuli imwe mululimi ulupya nomba, ulo mwaishiba. Nga mwaya kung’anda ya beni, mwatila, “Ukuba, Nalikwete i . . .”

<sup>107</sup> “Bushe namusungisha kalibela incende? Ukuba, mu Njeleleko. Incende yonse naisula.” Waba panse pampepo, pantu wafililwe ukusungisha kalibela incende.

Kabili nga mwaisa kumpela yabulendo bwenu ubwamweo, ukwabula ukusungisha kalibela incende, takwakatale ukubako Umo kulya ukumikumanya. Ukaya fuma nokuya mu Muyayaya uwafita uko kukaba ukupunda, nokulila,

nokullosha, nokusumanya amen. Iwe ulingile. Iwe tekuti wingile mu Musumba, iwe, pantu taukwete incende yasungilwe kalibela. Iwe ulingile ukuikwata, pakwingila mu Musumba, uko Yesu aya mukupekanya icifulo cobe. Ibukisha, ulingile ukukwata ukusungisha kalibela, kabili umwingila wepusukilo, ukutwalilila. Imwe tekuti.

<sup>108</sup> Muli Mateo, Ninkwata Ilembo pano. Ndelolesha Amalemo, Mateo, amakumi yabili-. . . 22:1 ukushinta pa 14. Nshikwete inshita iyakubelenga ico, pantu yena inshita yapwa. Ninanda inshita ntali, kuli imwe. Lelo ibukisheni, imfumu yatumine nokupanga umulalilo. Yaipeye ing'ombe yashiko shonse, kabili— kabili yaliteyanya ishaina nefintu fyonse, yalikhwete icakulya ca mulalilo icateyanishiwe. Kabili yalitumine, kabili yaitile abengi ukwisa.

Umo atiile, “Ukuba, namwishiba, nangu cibe fyo, Naba kuli *ici*.” “Kabili Nalikwata *ici*.” “Ningile ukuya nebala lyandi.” Kabili umo alicitile ifintu ifingi. Kabili yena yalitumine nakabili, kabili bena balibacushishe. Kabili mukulekelesha. . . Ilya yali ninkulo ya ci Yuda, Yesu alelandako. Balikwete icintu cimbi icakucita.

Nomba, mukulekelesha, alitumine ukutila, “Kabili katileni. . . Kabiye. . . Mwi. . . Mubapapatile. Kabiye nukumisebo nemisebo ikalamba, nakonse fye, nokubalenga ukwisamo.” Kabili panuma yaico, amwene ukutila ing'anda yakwe yali. . . Umulalilo wakwe uwabwina wali nokupekanishiwa. Kuli nokuba abeni kulya.

Kabili nomba asangile umuntu mulya ukwabula umwingila wa bwina. Alefwaya ukwikatilila kwi koti ilyakale. Kabili moneni ifyo alandile. “Cibusa, panuma Nakwita kumulalilo wa bwina bwandi, kabili Nalikwitile nokukupela icakwitilwapo ukuti wise!”

<sup>109</sup> Kabili nga wali kufyalo fyaku Kabanga, uko Nashimikila inshita ishingi, ulya mutebet wabwina ucitikafye cimo cine nga fintu walecitika. Shibwina, ukutila, bonse, ena nakwata abalalikwe abengi abo ali nokukwata. Nalimo, Munyina Kopp, nalimo iwe walicimona kulya mu India. Mwamona? Balikwata abalalikwa abengi abo aleipusha; ntile aleita abalalikwe amakumi yatatu.

Nomba, shibwina alingile ukupekanya imingila. Ena alingile ukubapela, e ico nomba kulabako umuntu uwiminina pa mwinshi. Kabili waisa nobwite bobbe. Ena abebeta ubwite bobbe nokukufwika umwingila, ilaya. Ukutila, bamo muli bena balinonka, kabili bamo muli bena bapina, kabili bamo muli bena bali ababel, lelo bena bonse bamoneka abapalana ilyo bafwala imingila. Bena bonse bamoneka abapalana.

Kabili mufwile bonse mwaba abapalana. Imwe tamuli nokuba, ukutila, “Nine Methodisti *kuno*. Nine Presbyteriani

*kuno* lubali.” Oh, iyo. Imwe tamwakengilemo, icakubalilapo. Mwamona?

Mulingile ukwisa pa Mwinshi. Yesu atile, “Nine Mwinshi kwicinka lya mpaanga.”

“Ndi Pentecosti. Ndi *ici*. Ndi *ico*.” Ico tacipilibula nangu cimo.

Muleisa kuli ulyo Mwinshi. Kabili nga mwaisa kuli ulyo Mwinshi, mulasenda umwingila.

<sup>110</sup> Kabili uyu muntu, ilyo atile, “Musango nshi waingile muno, cibusa?” Mwamona?

Cena calangishe ukutula aishile munshila imbi, nokupita pankolokoso, aishile munshila yakunuma, lelo tekupitila pa mwinshi; tekupitila pa Mwinshi, umusango uo Yesu aishilemo, ukupitila mukuitula umwine eka; ukupela fyonse kuli Lesa, kabili ukwenda ku Kalbale nokutanikwa pamo Nankwe. Kabili nokubuka nakabili, ukufwala umwingila welambo nemfwa kufintu ifya mwisonde.

<sup>111</sup> “Nga mwaterwa isonde, nangu ifintu ifya mwisonde, ukutemwa kwa kwa Lesa takwaba muli imwe.” Mwamona? Nga mucili mwalikwata ukutemwa kwesonde, mulefwaya ukucita ngesonde, kabili nokucita ifintu ngesonde; imwe muleesha . . .imwe muli . . .Cibe, imwe muli muchalichi, lelo icisabo ca myunga mu cimuti ne ngano; cilebilikisha nga bonse abashala, nokusangalala nga bonse abashala. Amapalo yonse aya bumupashi yali fye pali imwe.

Mwatila, “Ukuba, Naliseseme.” Efyo na Kaifa acitile. Efyo na Balaamu acitile. Ico tacakwatapo nangu cimo. . .

<sup>112</sup> “Nalikwata ulubatisho, Mupashi wa Mushilo.” Ico nalyo line tacikwetepo icakucita na cena. Ico cabupefye cobe ica pakashita akanono.

Icabupe icituntulu caba umweo wenu mukati mulya, mwamona, uyo wafyelwe kuli Lesa, kabili ico cilatungulula icintu conse ku Cebo cakwa Lesa kabili no bufwayo bwakwa Lesa. Kabili imwe mwakula, mwamona, nomba imwe muli mwana mwaume no mwana mwanakashi wakwa Lesa. Imwe muli mwana wakwa Lesa. Kabili ifi fintu, ilyo muleisa. . .Nga nyina, nomba imwe muli mumala yesonde, ukwisha ukwisa. Imwe muli mwana wakwa Lesa, uuleisa, kabili mulemona i Cebo ciletila, “Ningile ukucita *ici*. Ningile ukufyalwa cipya cipya.”

“Ukuba, Naba kuchalichi.” Ico tacipilibula nangu cimo. Mwamona?

“Ndi Methodisti; mayo wandi.” Ico cisuma kuli ba nyinenwe.

<sup>113</sup> “Ukuba, owe, Ndi Pentecosti, naba kuli ico.” Nga ta mulelingana na cilya Cebo, kuliko icintu cimo icalubana. Mwamona? Nomba, mulemona, bashinwe abene bene te Lesa.

Mwamona? Pantu, kulya ukutendeka ukwine kwine mumweo wenu, ilyo takulaba umupashi, cali mweo wenu. Ulyo mweo tawaishile ukufuma kuli Lesa, lyena tawali akabulungwa kakwa Lesa, icakwambilapo. Mwalibepwa. Uli mwibumba lyafyani kabili uli nefyalembwa ifyafyani ifilekula. Ukucita nge sonde, ukutemwa isonde, nipamulandu ukutemwa kwakwa Lesa takwaba muli iwe.

<sup>114</sup> Kabili nomba kukaba abo abasubwa ababufi munshiku shakulekelesha, te Yesu wa bufi. Bena tekuti beminine pali ico. Lelo, “ababufi,” abasubwa. Bena balisubwa, ee, mukwai, lelo bena ni munkanya-Kristu. Bena balisubwa no Mupashi, ukucita ifishibilo ne fipapwa ifyo Kristu acitile, lelo cilekana ukwiminina pamo ne Cebo Cakwe. Mwamona?

“Abengi bakesa kuli Ine, bulya Bushiku, no kutila, ‘Shikulu, bushe Nshaseseme, nokutamfya ifiwa mwi Shina Lyenu?’”

Atile, “Fumeni kuli Ine, mwe bacita amampulu. Nshamishibe.”

“Nali Pentecosti, Shikulu. Ubukata kuli Lesa! Nalibilikishe. Nalilandile mu ndimi. Kabili Nabikile indupi pabalwele, nokubondapa, nokutamfya ifiwa.”

“Fumeni kuli Ine, mwe bacita amampulu. Nshamwishibe.”

<sup>115</sup> Mwamona ico Ndepilibula? Oh, mwe bana banono, bushe muleumfwa ukukabila kwa cilya cakulya muno bushiku, ico cintu cimo? Kwaliba umubili uulolela kwishilya. Kwaliba umubili uulolela ukupokelelwa. Mwebantu, mwibepwa. Mwibepwa. Ciwa nikabepa. Nangula u—umwingila wa bwinga, imwe mulingile uku Ufwala. Cena cilingile ukuba.

<sup>116</sup> Nomba tuli panshita ya cungulo bushiku. Umubili wapesonde nomba nauipekanya ukonaulwa, kabili tulepekanya ukwingila muwamu Myuulu. Kabili ifwe nomba tuleumfwa ubwite ubwaibela, ubwakwa Lesa, ukuya kuli uyu Edeni umukalamba. Kabili ilyo tatulafyalwa pano, imibili yesu inono yalebilikisha pa cintu cimo ico—ico cali nokupelwa, nga teifyo kuti twaba umwana ulecushiwa pano nga cakuti tawapelwe. Lesa takwata ifyakucushiwa kulya lubali. Bena bali, cila umo, mukupwililika abatantikwa, Nabwinga filya fine fye nga filya Shibwinga ali, i Cebo ukulangishiwa munshita ya Ciko. Lesa apele, muno bushiku, mwebana, cila umo na onse muli imwe! Kwaliba u Muulu uwakuyako. Kwaliba imbo iyakutalukako.

<sup>117</sup> Nomba, mwebengi imwe mwalishiba ukutila Shikulu alimpela ifimonwa, amakana yafiko. Icintu icikalamba nganshi. . .Naletina imfwa. Nalimo imyaka itatu iyapitapo, mwalimona Abena Kristu Bashimakwebo Baume, *Ukuciluka Icipembe Ca Nshita*. Ndemona limbi tekuti Njikale ukupita pali ino nshita yabushiku. Limbi nshakatale mimonapo nakabili mumweo wandi muno, lelo ici cishinka. Nshi—Nshishibe nga cakutila kuti Nacita ukuba icimonwa, nangu fintu cena cali.

Ulucelo lumo, nomba line, Nali...Naishilebuka fye. Nafumine mukulongana. Kabili umukashi wandi alilambalele palya, nalala. Natile, “We mutemwikwa, bushe naushibuka?” Ena aali nalala. Nalishibe ukutula twalingile ukubuka, ukupekanya abana ukuya kusukulu.

Kabili Nabikile amaboko yandi kunuma yamutwe, nga *ifi*, kabili Natile, “Ukuba, ntile, Bill Branham, bushe nawishiba ukutula naucila amakumi yasano? Iwe, nga uli nokucitila icintu cimo Shikulu, ulingile ukwangufyanya, pantu taukwete inshita iikulu.” Natontonkenye ukutula, “Owe, Ndesubila ukutula kuti Naba nomweo ukumona Ukwisa kwa kwa Shikulu Yesu.”

Ine lyonse nalikwata ico mumano yandi, ukutula—ukutula lintu ifwe twafwile, Ine kuti namona, kwati, munyina *pano*. Ine kuti natila. . . “Ee, iwe washimikile muchalichi candi, ubushiku bumo pesonde, Munyina Branham.” Lelo, ena—ena mupashi, Ine tekuti mposhanye mukuboko kwakwe, pantu ukuboko kwakwe kuli kunse kulya munshishi, kwalibolele, mwamona; ukwandi, na ine. Naletontokanya ico.

<sup>118</sup> Lelo lulyo lucelo, ilyo, Naumfwile Icintu cimo ukwisa pali ine, kabili Natontonkenye. . . Ilingi line, nge cimonwa caisa. Kabili Nalilolekeshe, kabili Na—Naliloleshe. Natontonkenye ukutula, “Owe! Ici ni cinshi?” Kabili Nalilolehse, ifikalamba, ifyulu ifyakatapakatapa. Kabili abakashana abacaice baleisa ukufuma ukuli kunse, kumakana, kabili imyanda ya makana. Kabili bonse baleisa, imishishi itali ilepona panuma yabo, imingila iyabuta, namakasa fye, balebikisha, balepunda, “Munyinefwe!”

<sup>119</sup> Na—Natontonkenye, “Nomba, ici ceni.” Napilibukile kunuma nokulolesha. Kabili Nalambalelefyepalya pene, kabili palya pali umukashi wandi, nalala palya pabusanshi. Kabili Natile, “Nomba, namwishiba ici? Nalifwile.” Natile, “Ico, ico e cacitike. Na—Nalifwa.” Kabili Natile, “Nalimo nalikwete ukusanswa kwa mutima, nangu icintu cimo. Nimfwa. Umubili wandi uyo ulambalele palya.” Nalambalelefyepalya nababoko yandi kunuma, nga *ifi*, ninkosafye. Natontonkenye ukutula, “Ico tacili amafiti amakumi yabili ukufuma kuli ine.” Kabili palya epo Nali, ndelolesha. Natontonkenye ukutula, “Ico cili. . . Apo pali umukashi wandi kulya. Kulya, kuli ifintu fyonse. Palya pali ishathi lyandi nalikobekwa palya pabusanshi.” Kabili Natontonkenye ukutula, “Ndi pano.”

<sup>120</sup> Naloleshe mumbali nakabili, kabili aba banakashi bonse baleisa. Kabili bena bali. . . Naloleshe, baleisa *ulu* lubali, kabili bamunyinane balishile. Oh! Fyena fyacishinka. Bonse muli bena banoneke ukuba abaume imisepela. Balepunda ukutula, “Munyinefwe umusuma!” Oh, Nshashibe ifyakutontokanya.

<sup>121</sup> Natontonkenye ukutula, “Ici ceni.” Naliloleshe kunuma, kabili Nshali umwaume umukote. Nali umwaice. Natontonkenye

ukutila, “Ici cintu iceni.” Natontonkenye ukutila, “Bushe ici cimonwa?” Kuti nasuma umunwe wandi. Kabili Natontonkenye ukutila, “Iyo. Cena tacili umusango wa cimonwa ico Nakwete.”

<sup>122</sup> Nomba, kulya, Icintu cimo catendeke ukulanda kuli ine *kuno* lubali, kabili catile, “Nawingila pamo nabantu bobé.”

Natontonkenye ukutila, “Nabantu bandi? Bushe bonse aba bakwa Branham?”

<sup>123</sup> Atile, “Bena bantu bobé abapilibulwa kuli Kristu.” Kabili aba abanakashi. . .

Namwishiba lyonse bamona, pamulandu wakutila kuti banjita “kapata wa banakashi,” lelo tefyo Naba. Mwamona? Pantu, Niincetekela. . . Nsha—Nsha—Nshatemwa abamano yabipa, abaonaika. Nalitemwa abatuntulu, bankashi abacine abakwa Kristu. Nga ulya musango, cisuma.

<sup>124</sup> Nalikwete ifibala ilyo Nali umwaice. Nalishibe ifintu ifyacitike ifyatwele kuli ulu lubali. Lelo cena—cena cali ni Lesa onse, alepanga, ukumumbila ino ora. Mwamona?

<sup>125</sup> Ndetontankanya umutuntulu, nkashi umwine mwine, takwaba nangu cimo icawamisha. Nga cakutila Lesa apele umwaume icintu icawamishapo ukucila ipusukilo, Ena kuti amupela umukashi. Mwamona? Kabili e ico, kanshi, nga Ena kuti apela icintu icawamisha, Ena ngalicitile ico. Kabili nokumona bamo pali bena bapilibuka kabili balecita ifintu kwati tebakashi, ukukana pela imilapo yacupo cabo, nabalume babo cimo cine. Muleibukisha, imwe mwalikakwa ilyo lyonse muli nomweo, kuli umo nomunankwe. “Ico Lesa alunda pesonde, alundanya mu Muulu pamo.” Mwamona?

<sup>126</sup> Kabili e ico nomba Na—Nalimona ico. Kabili aba banakashi bambutukile kabili baleposa amaboko yabo pali ine, nokunkumbata, nokunjita ukutila, “Munyina!” Nomba, bena bali abanakashi, lelo tekuti kube ulubembu muli ilye ncende. Mwamona? Bena bali abanakashi. Lelo, mwamona, cinshi icatulenga ifwe nomba, umwanakashi ne—nensande shabwanakashi, insande shabwanakashi, nomwaume nensande shabwaume, shakukushishako abana. Kulya takwakabe. Shena shikaba insande imo, lelo shikaba mumibele. Icipasho ce sonde ico bakwete pano cikaba kulya, lelo takwakataleba ulubembu. Imwe bonse mwaba cimo cine. Takwakabe abana nabambi abakakushiwa kulya. Mwamona? Ico nacilungama. Cena cikaba ifyo fine. Kabili Naliloleshe, nabo banamayo.

<sup>127</sup> Kabili bena balinjimishe. Aba bamunyina banjikalike pacifulo cimo. Natile, “Mulandu nshi wingacitila ici?”

Atile, “Mwi sonde wali ntungulushi.” Kabili atile—kabili atile, “Iwe. . . Aba bantu.”

<sup>128</sup> Kabili kulya kwali umwanakashi umo uwaishile. Atile, “Munyinefwe musuma.” Umwanakashi uwaemba nganshi!



Iyo apitile palya, ili Shiwi lyaiminine, atile, “Bushe taulemwibukisha?”

Natile, “Iyo.”

Atile, “Wamutungulwile kuli Kristu ilyo ali ukucila amakumi pabula. Mwamona? Bushe tekuti mumone umulandu alandila ukutula ‘munyina umusuma?’”

Natile, “Ukuba, bushe—bushe iwe waya . . .”

Atile, “Iyo. Ifwe tulelolola pano.”

Natile, “Ukuba, nga Nimpita, Ndefwaya ukumona Yesu.”

Atile, “Iwe tekuti umumone Ena nomba. Aya e Malembo, yatile, ‘Imyeo pesamba lya cipailo.’ Ena ali pamuluko panono. Ubushiku bumo Akabwela. Tukabwelelamo pesonde. Tatulya nangu ukunwa pano.”

<sup>129</sup> Natile, “Ulepilebula ukutula Nali nomwenso uwa ici? Mulandu nshi, ici . . .”

Takwaba ishiwi nangu limo ilyakulanda ici, mwe fibusa. “Cena cintu capwililika,” tekuti—tekuti cikate ico, “ukuwama.” Takwaba amashiwi yamu Cingeleshi yantu Naishiba, takwaba amashiwi nakalya, ayengalanda fintu caba. Cena cacila icintu icili conse ico Naishiba. Ulya ali palya. Takwali amalwele, takwali ubulanda. Imwe tekuti mufwe. Imwe tekuti mubembuke. Cena cali fye icapwililika, ukupwililika fye. Mwe banandi, imwe tamulingile, imwe tamulingile ukucipusa. Ibukisheni.

<sup>130</sup> Kabili ilyo Nali umulumendo umunono, Nalimwene icimonwa ca kumbo, ngo mulumendo umunono. Kabili namwishiba ifyo bana mayo, ileelo, nangu abanakashi (namayo teti acite icintu icaba ngefyo), ukupenta amenso yabo ngo mumbulu, nangu icintu cimo icapala ngefyo, filya fintu ifya makumbi makumbi mwisamba ye linso lyabo. Nalimwene ico. Naleibila. Ngo mulumendo umunono, Nalilashilwe, kabili Nalilambalele, ndefwa mucipatala. Kabili lyonse Nalishibe ukutula kwali Lesa.

Ndeibukisha ipepo lyakubalilapo ilyo Naeseshe ukupepa. Icintufye cimo ico Ningalanda . . . Nsha—Nshatala nandapo ici kunuma. Ningumfwafwe ukutula kuti Nacilanda ino ine nshita. Nalilashilwe, nindala mulya, ndefwa mwibala. Kabili ukupapata fye kweka uko Nakwete kuli Lesa, Natile, “Namwishiba, mwe Shikulu, Nshatalile citapo ubucende.” Mwamona? Ngo munono, umulumendo umunono nalimo imyaka yakufyalwa ikumi limo na isano, Nalyeseshe ukwikala uwalungama. Kabili Natile, “Nalikala uwasanguluka.” Kabili ifyo fye fyeka efyo Nalandile. Ifyo fye fyeka efisuma ifyo Napele kuli Ena.

<sup>131</sup> Kabili nomba nalele palya, elyo, ilyo dokota aile afuma pali ine, kabili Nayumfwile ukwibila mu Muyayaya uwa fita,

kabili camoneke kwati. Ndebilikishisha taata ukutila, “Oh, taata, ngafweni.” Takwali taata kulya. “Mayo, ngafweni.” Takwali mayo kulya. “Lesu, ngafweni.” Takwali Lesu kulya. Cali fye icabula impela, icabipisha, oh, cali kwati ciloto cabipisha! Ilepya, imbo iilebilimuka kuti cawama, ukubikwa akatalamukila ukufuma kuli yena. Kabili ukupona ukupita mulya, Natontonkenye ukutila, “Oh, owe!” Ukubwekeshapo nokubwekeshapo, nga *ifi*. Naile muncende, necushi, nokufita, no kulwala. Kabili, oh, imyumfwile ya musango ngoyo! Yali nimfwa pali ine.

Kabili Namwene balya banakashi baleisa kuli ine, na yalya amenso ayapentwa ngefyo. Nomba ibukisheni, ico cali imyaka amakumi yane na isano iyapitapo, nalimo imyaka amakumi yane iyapitapo, nangu cibe ifyo. Ukulaya, baleya baletila, “Oooh! Oooh! Oooh!”

Natiile, “Bushe Nkabako panshita ntali?”

“Panshita ntali.”

<sup>132</sup> Natiile, “O mwe Lesu, nga Mwalansuminisha ukufuma muno, Nsha—Nsha—Nshakatale Myumfwila insoni nakabili. Nshakatale mba nensoni. Lesu, napapata mpeleni akashita.”

Icantanshi ico mwaishiba, Nayumfwile ndeisa pamulu. Kabili dokota alipapile, pantu umutima wandi waletuntafye imiku ikumi limo na cinelubali pali miniti imo. Umulopa wandi walipwile ukusuma nafyonse, nalele mumulopa wandi. Kabili Nalisunguka, ubushiku bumo bushe ico kuti cacitika?

<sup>133</sup> Nalimo imyaka ibili iyapitapo, ilyo Naile ku Tucson, Nali nomukashi wandi kulya kuli J. C. Penney. Naikele kulya nga *ifi*, nomutwe wandi panshi, ndelelelele. Pantu, namwishiba ifyo, banamayo, balaposa inshita pakushita ifintu. Kabili Na—Naikele kulya, umutwe wandi panshi nga *ifi*. Kabili icikwepe caleisa pamulu. Kabili kwaishile banamayo bamo, nembeyo yakusha imishishi pakati, namwishiba, nga fintu bacita, nga *ifi*. Ukwisa na yena amenso ayapentwa nga ifyo. Kabili balelanda ici Spanish. Kabili ifyo efyo cali. Cena conse (icimonwa) caishilemonekela nakabili. Cilya cali palya icaletila, “Oooh! Oooh!”

<sup>134</sup> Munyina, nkashi, leka nkwebe icintu cimo. Cena kuti camoneka icakusekesha nomba, lelo iwe ilyo wafika kulya. Cena tecintu cakusekesha. Mwikesha ukuya ilya nshila.

<sup>135</sup> Ine, ngo muntu umukote, kapyunga, Nalishimikile mwi sonde lyonse, nalikwata ba milioni ba cibusa, lelo Ninjishiba ukutila Ningile ukwiminina na imwe kwishilya kulya. Talukeniko kufintu fya mwisonde. Kabili nga kuliko icintu cimo muli imwe, ico imwe mucili mulefwaya ukubomba umusango mucitilamo, nga namukwata ifintu ifya mwisonde muli imwe, ibukisheni, imwe tamwaba ba kwa Lesu. Imwe muli

fye membala wachalichi, mpaka bulya ubwite; lilya itenga, ukubilikisha kwi Tenga. Mwamona?

<sup>136</sup> Nga fintu, takulaba utupepe kunuma ye sabi, kwalingile ukuba amenshi umwakuti lilya isabi lisambemo, pakubala, nga teifyo tekuti likwate icipepe.

Ilyo takulati kube i—icimuti ukumena mumushili, kwali nokuba umushili, nangu nga teifyo nga takwali icimuti cakukulila muli wena. Tekuti kube umulandu uwacimuti, kabili ukubako nawena.

<sup>137</sup> Ilyo takulaba ububumbo, pafwile paba Kabumba. “Balishuka abo abakwata insala ne cilaka ca bulungami.” Mwamona? Kuliko icintu cimo muli ifwe. Wacimya ukuboko kobe pakashita akapitapo ukutila, “Ndefwaisha Lesa.” Mwamona? Kuliko icintu cimo icilekabila.

Kabili nga mwatemwa isonde, ukuya ilya nshila, ifintu fya mwisonde, ukwenda kwa mwisonde ukaya, kabili mukupona ukabamo. Mwamona? Fumeni. Muli bana baume na bana banakashi ba Mfumu, i Mfumu. Beni banamayo kabili umwaume uwatekanya. Endeni nga abena Kristu. Ikaleni nga abena Kristu. Citeni nga abena Kristu. Ibukisheni, nkamikumanya pa Cipuna ca Bupingushi naya mashiwi. Mwamona?

<sup>138</sup> Lolesheni mucilola cenu, muno nshita yabushiku, nokumona. “Ni nshila nshi Ndeyamo? Bushe Yesu alepekanya icifulo candi, umubili? Ulyo mubili walipwililika. Ulyo mubili uleenda mu butantiko. Cena mwana mwaume nangu umwana mwanakashi kuli Lesa. Kabili Ndi nokukalipwa kwa pakupapa *muno*, ukufyalwa muli ulya umubili kulya. Nga cakuti Ncili nalitemwa isonde, cilenangisha ukutila (Nshaba) Nshakwata umubili kulya. Ndi membala wachalichi fye. Nshali akabulungwa kakwa Lesa. Nshali. Ena te Taata.”

<sup>139</sup> Atiile, “Nga tekuti mwiminine ku kufopaulwa,” ico eco mulepokelela nomba, “ninshi imwe muli bana bamucani, kabili tamuli bana bakwa Lesa.” Bushe ico tacilungeme? [Ulukuta lwatila, “Nacilungama.”—Kale.] Bushe Baibele ilanda ico? [“Ameni.”]

Nga teti mwiminine ku kufopaulwa kwa kwa Lesa, ilyo mwamona Amalembo yalemyolola, kabili muletila, “Oh, Nshilefwaya ukumfwa ifyo Fintu. Ndi—Ndi mwina Kristu. Ndacita i. . .” Cisuma. Twalilileni. Mwamona? Cena cishininkisho cimo icashininkishiwa ukutila iwe tauli umwana wakwa Lesa.

Lelo umwana wakwa Lesa umwine mwine ali nensala necilaka. Mulandu nshi? Nga kuliko icintu Cimo mumutima wenu, ukumweba ukutila mulecifwaya, kabili cilekabila palya, cilelanga ukutila kwaliba Icintu cimo iciletunta, cilesha ukukutintila kulya. Kuli umubili kulya, ukuti *uyu* wakupasha uwapano. Bushe uyu mu ubomfesho cinshi, ku

kucindamika ciwa nesonde, nefya mafashoni nefintu? Bushe mulelolesha ukutonta ku Muulu, kuliko icintu cimo kulya, bushe mulelumbanya Lesa nomweo wenu?

*Mu ng'anda yakwa Taata mwaba amayanda ayengi: nga tacali ifyo, nga Nali myebele. Kabili Nde ya no ku mipekanisha incende.*

*...no kubwela nakabili, u kumipokelela kuli ine nemwine; ukutila uko Ndi, eko naimwe mukabe pamo.*

<sup>140</sup> *Ifintu Ifili Nokuba.* Ifi fintu fiili nomba, fyena fyaba fye ifingaba, fileita ifyo ifilingile ukuba.

Natupepe.

<sup>141</sup> Tontonkanyenipo mukuposako amano. Bushe mwalacita ico, ba cibusa abatemwikwa abena Kristu? Tontonkanyenipo mukuposako amano, pakashita fye. Lekenitube fye tondolo nganshi pakashita. Lekenitube Mupashi wa Mushilo alande.

Nomba, Shikulu Yesu alintumine kuli imwe mwe bantu ba Pentecosti, munshita yakale. Apa pali umo pabalumendo benu uwaisaba kakumba wenu, atiile, “Afumine mubupyungishi.” Ena alimwene Shikulu Yesu aisula amenso ayapofwile; “ukupanga,” atiile, “amenshi yabonsa fye pamulu.” Ncili ninkwata ukulongana kwa kundapa. Lelo Ndemona ukutila Nalipepelapo abantu abengi abali abalwele nganshi. Bena balyundepwe. Shikulu alyaswike amapepo, nokundapa abalwele. Lelo, namwishiba, bamo balya bantu, balyundepwe, balifwa kale. Kabili te mulandu ifyo muli abalwele, nga mwaundapwa, muli nokufwa, nangu cibe ifyo.

Lelo ulya mweo, munyinane musuma, ulya mweo, nkashi yandi umusuma, bushe tawatontonkanye palwa wena nomba? Uyo wa Muyayaya. Nga cakutila kulya ukutemwa kwakwa Lesa takwaba mulya, takwaba nangu cimo iciletinta, imwe tekuti mwipushe Lesa ukutila, “O mwe Lesa, ntampululeni, cipya cipya, muno bushiku. Nali Mitemwa, Shikulu. Ndefwaya uku Mitemwa. Kabili icintu cimo mumutima wandi cilenjeba ukutila ningile ukwikala mupepi na Imwe. Ndefwaya ukwisa, ino ine nshita, Shikulu, nokucita ico”? Nga cakuti ulya muntu nangu abantu bali muli ici cikulwa nangu kunse yacikulwa, Ndemwipusha, ngo mubomfi wakwa Kristu, mwi Shina lyakwa Yesu Kristu, mu, nomutwe wenu uwakontamikwa, imyeni ukuboko kwenu kuli Lesa nokulanda aya masihiwi, “Lesa, mpalamikeni, mupepi, Lesa uwatemwikwa. Ndefwaya ukwiminina nefintu fyonse ifyo Mwakwata mu Cebo Cenu”? Imyeni amaboko yenu. Nomba beni fye abacishinka nganshi. Tontonkanyeni fye.

<sup>142</sup> Nomba, batila, “Oh, Nalicita *ici*. Ine, Nalibilikisha, u Mupashi. Nalilandila mu ndimi. Lelo, lolesheni, kuliko icintu cimo icibulile mumweo wandi. Ndelolesha mucilola ca Cebo cakwa Lesa, Ninjishiba kuliko icintu cimo. Ndaya ku chalichi,

lelo Nshili ifyo Mfwile ukuba.” Mwamona? Ico cilelangisha ico, icintu cimo.

Nomba, nga kuti mwalolesha mwebene nokumona ukutila tamwaba abalungama ne Cebo cakwa Lesa, kabili takuli icintu nangu cimo mulya ico cingalenga imwe ukwimya ukuboko kwenu, lyena muleishiba ukutila kuliko icintu cimo icilubene. Iwe naukwata. Kuliko... Bamayo baletila, “Iwe tekuti ufumye umulopa mucilimwa, pantu tamwaba umulopa muli cena.” Mwamona? Tontonkanyeni pali cena, mukuposako amano. Kano kuti kaba akashita kenu akakulekelesha. Amakumi yatatu, amaboko amakumi yane nayemishiwa, ili bumba ilinono pano, nakuli bashimapepo.

<sup>143</sup> Beni fye abakatina nganshi pakashita fye. Nomba tontonkanyeni nganshi mukutambalala. “Mwe Lesa, Ine limbi kuti naipaiwa, muno bushiku, mubusanso. Ine limbi kuti nafwa kukusanswa kwa mutima. Lumo palucelo, kuti Naita ba dokota, kabili baisa, kabili nokutunta kwamutima wandi kwaleka; Naya. Ndesunka isaya lyandi apakusamina pali pilo, ukwita ukutila, ‘O mwe Lesa! O mwe Lesa! O mwe Lesa!’” Mwamona? Ulyo mutima watunta inshita yakulekelesha. Muleisa kuli ulyo Mwinshi ukalamba. Imwe tamwakatale fuma kano fye mwafyalwa cipya cipya ku Mupashi wakwa Lesa. Imwe tekuti mufume kano fye kuliko icintu cimo muli imwe, panama mwafyalwa ku Mupashi wakwa Lesa, nabakwata insala necilaka cakutwalilila na Lesa. Cena cilingile ukuba. Mwamona? Iwe uli mwana mwisonde, mumala yesonde, kabili ulelolela ukufyalwa mu Bufumu bwakwa Lesa, uko Ena aya mukumipekanishisha umubili umbi, uyo emubili uwapwililika.

Nomba tontonkanyeni mukushika icine cine, kabili natupepe capamo.

<sup>144</sup> Mwe Lesa uwatemwikwa, nge fyo Naishiba ukutila ici calilembwa mwi Buuku, Ifyalembwa ifikalamba! Twalilubila muli sayansi, mwe Shikulu, icalinga icakutubusha, kucituntulu pakwishiba ukutila ifyo twacita fyonse filashinguluka nokushinguluka icalo, inshita imo ine twacita ico. Twalikwata ico ukupitila mucitunshi tunshi. Tuleiluka, Taata, ukutila icitunshi tunshi tacipanga icikope, cena citwalfye i—ifyakutuma mucibokoshi icipanga ifikope. Nangula imimonekele ya fyakufwala ifyo twakwata, cilangisha ukupitila mumabimbi ayamulwelele, icakututuma ukushinguluka icalo conse. Kanshi musango nshi bankashi yesu na filya ifyakufwala, ukulacita nga filya, kabili ukwabula nensala; ifinso ifya pentwa, imishishi iyaputulwa?

Bakapyunga abo abengaya ku masambililo yafyabulesa, kuseminali imo, “Kabili nokusenda ifintu ifya cebo ca muntu, ico cilenga, ku ntambi shabo, cipanga amafunde yakwa Lesa

ayabula amaka pa bantu, ku ntambi shabo,” ukutila balingile ukuba kuchalichi, kabili epela fye.

O mwe Lesa, bushe baleiluka ukutila ishiwi lyonse tulanda, ukushininkishiwa kufya sayansi, lyena lilasungwa? Kabili liltendeka ilyo twatendeka ukwikala muli ili sonde. Lileka nga twafwa, kabili lyalibikwa mwibuuku lyakwa Lesa, ukwisa lisha nakabili pa Bupingushi.

Ifwe tukapusuka shani kuli ico, ukusekwa kwakwa Lesa, nga cakuti icintu calilengwa ukuba icaololoka kucinso cesu lelo kabili tula Cikana?

O mwe Lesa watemwikwa, ifi Fyebo tafifwa. Filawalilila nokutwalilila. Ifyasungwa fili nokulishiwa pa Bushiku bwa Bupingushi. Namumona yalya amaboko ayemishiwe pamulu, Taata. Yena ikaba palya pene pa Bushiku bwa Bupingushi. Nacimbi, ifyo imitima yabo yaletontokanya, fikaba kulya pa Bushiku bwa Bupingushi.

<sup>145</sup> Nomba, Taata Lesa, Na Milomba, ngo mubomfi Wenu, Napepa ukuti Mwalafumya amampulu yonse ukuyafumya pa bantu Benu. *Amampulu*: icintu ico twishibe ukutila tufwile ukucicita, kabili tatucicitile. Davidi atiile, “Nga cakuti Naimita amampulu mumutima wandi, Lesa teti asuke amapepo yandi.” Ndepepa, mwe Lesa, ukutila Mwalasenda amampulu yesu, pantu i Cebo cilola Cenu icilangisha ifyo tufilwa ukuba abana baume nabana banakashi aba Mfumu. Mwe Tata, Napepa ukutila Mwalacita ico, muno bushiku.

<sup>146</sup> Kabili nokupanga icipailo, pantu icipailo nacisula bantu. Kabili pangeni icipailo, umo mumupando emo mwikele, pangeni imitima yabo ukuba icipailo. Leken i sonde lifume muli munyina onse, nkashi muno. Kabili lekeni kalya akabulungwa akanono ka Mweo, akabulungwa kakwa Lesa ako twacilandapo, ilye mibele iyaishile ukufuma kuli Lesa, kabili naimonekela kuno kukucindika nokukatamika Lesa. Lesa, fumyeni isonde muli ico.

<sup>147</sup> Bambi, tekuti Mpepe, Shikulu, pantu “amalwele yali mpaka nakumfwa,” kabili takuli icintu kulya icilebalenga ukusela. Lelo abo abengasela, nokwishiba ukutila cena cilubo, abasangulula imitima yabo ne myeo yabo, muno bushiku, Taata. Kabili lekeni besushiwe no Mupashi Wenu, bende mu Lubuuto Lwenu.

<sup>148</sup> Paleni uyu mutemwikwa, umwaice, uwabumi ubusuma, kakumba uumoneka uwamaka pano, Shikulu. Uyu mulumendo, uwaongolwa, atile, kufyo amwene Mulecita. Uyu mulumendo musuma, Mwe Lesa, alenga umweo wakwe ukubilima. Cipeleni, Shikulu. Shi engaba kacema uwa cine, ukutwalilila, inshita yonse, ukulisha umukuni uo Mupashi wa Mushilo amulenga ukuba kacefya. Cipeleni, Shikulu. Mwileka apilibukile kukulyo nangu kukuso, eya munshila yacisumino icili conse, takuli icintu cimbi kano fye i Cebo cakwa Lesa icabula akalema ukufuma mukanwa kakwe, kabili Icofye ceka. Mupaleni, mwe Lesa, ena na

batemwikwa bakwe, kabili chalichi cakwe icinono muno. Beni nabo bonse, mwe Taata.

<sup>149</sup> Nabika ici kuli Imwe, Taata. U Lubuto lwalibyalwa. Lekeni luponene palubuto ulwalashikilwe ku Mweo, kabili nokwisakula ukuba abakalamba, abakosa abena Kristu abakulongana kuno nefilonganino uko bafumine. Peleni ici, Shikulu. Ndepela cena kuli Imwe, mwi Shina lyakwa Yesu Kristu, Umwana wakwa Lesa.

Kabili, Taata, “Alashilwe pa membu shesu, acenenwe pa mampulu yesu; ukulimuna kwa mutende wesu kwali pali Ena; namufilaso Fyakwe emo twapolele.”

<sup>150</sup> Nacimona alepita pamwinshi, inshita iinono iyapitapo, nanmayo umubusu uuli nokusakamana nomwenso. Kabili, O mwe Lesa, mulupwa lwakwe, fintu ifikalamba ifyacitwa, ifyo Imwe mwali ilangisha Mwebene! Napepelako, mwe Lesa, ulyo mwanakashi. Fumyenipo fyonse ifyakale, ifya mweo, Shikulu, kabili muposheni muno bushiku. Bushe Mwalacita ico, Shikulu? Muleteni kuli Imwe.

<sup>151</sup> Moneni ico, mwebana abanono abekele pano, Shikulu, balefwaya ubundapishi, bambi. Napepa ukutula Mwalabondapa, Taata. Peleni ici. Lekeni amaka Yenu ayakalamba ayakundapa yese nokutundapa, fyonse fibili umweo nomubili.

<sup>152</sup> Kabili nomba, kuli imwe nomba mwebali muchalichi muno, nangu kunse, abo abalekabila ukundapwa, Ndefwaya wimye ukuboko kobe, utile, “Ndefwaya ukundapwa, Munyina Branham.” Cilemoneka kwati umuntu onse aimya. Cisuma. Bushe mwalancetekela ukuba umubomfi wakwa Kristu? Tileni, “Ameni.” [Ulukuta lwatila, “Ameni.”—Kale.] Nomba, Ndefwaya mubike indupi shenu pali umo nomubiye. Bikeni fye indupi shenu pali umo nomubiye. Mwebacimya amaboko yenu, abali mukati nangu kunse, mwimye amaboko yenu, ukutula muli abacetekela muli Lesa.

Yesu Kristu atile, umulimo Wakwe uwakulekelesha ku Chalichi wali, “Kabiyeni mwisonde lyonse, nokushimikila i Mbila nsuma kucibumbwa conse. Uyo uwacetekela. . . Uyo uwacetekela no kubatishiwa akapusuka. Uyo ushakacetekele akasekwa. Kabili ifi fishibilo fikakonka abo abacetekela; mwi Shina Lyandi bakatamfya ifiwa; bakalandila mundimi shipya; nga baikata insoka nangu ukunwa ifintu fyakuleta ubusanso, tafyakabasanse; lelo, kabili nga bakabika indupi shabo pabalwele, bakondapwa.” Nomba, Yesu alilandile ico. Ibukisheni, Ena alilandile ico. Ico cilingile ukuba. Nga talandile ico kano kwaba umuntu umo uwingekata cilya Cebo.

Nga fintufye ifumo lyakwa Maria lyaikete ulubuto, “Nacisungu akemita.” Nga fintu icimuti ca ngashe kuti cabumbwa, icimuti ca muokele pa lupili, i Cebo Cakwe calicicitile ico.

I Cebo Cakwe kuti caikata mumutima wenu ino ine nshita. “Ndi uwacetekela, Shikulu. Uyu mwaume nangu umwanakashi uo Mbikilepo indupi shandi, bena balecula. Nshileipepela ne mwine. Pantu, bena balempepelako. Nde mupepelako umwanakashi, nangu umwaume. Kabili, O mwe Lesa, mundapeni, muposheni. Kabili Ndi uwacetekela, kabili nomba ifwe natulongana. Twacisambilishiwa fye ukutila twali pamo na Kristu ilyo Ena aendele pesonde, pantu ifwe tuli ciputulwa ca Cebo Cakwe. Twaculile Nankwe. Twasumine umulopa Nankwe. Twafwile Nankwe. Twalishikilwe pamo Nankwe. Twalibuka pamo Nankwe, kabili natwikala capamo muncende sha mu Myulu muli Kristu Yesu. Imfumu ikalamba ikele pano pakati kesu, kabili Ndi mwana mwaume nangu umwana mwanakashi uwa iyi Mfumu. Kabili Ninkwata ukuboko kwandi ukubikwa pamwana mwaume nangu umwana mwanakashi uwa Mfumu, uyo ulempepelako, kabili Ndebapepelako. Nomba, Shikulu, asukeni ipepo lyandi, kabili undapeni uyu mwana mwaume wakwa Lesa nangu uyu umwana mwanakashi wakwa Lesa.”

Capamo, lekeni tupepele nomba umo nomunankwe.

<sup>153</sup> Shikulu Yesu, mukuicefya twaisa, mukuyebelela ifilubo fyesu. Twaisa, ukulumbula ukutila tuli abalinga kubulwele nemfwa, nobulanda, lelo tulepokelela icikonsolwelo Cenu pa membu shesu namalwele yesu. Kabili, muno bushiku, ababana baume nabana banakashi bakwa Lesa, abekele muno, nabomfwa ukulungamikwa kwa Cebo, nokwimya amaboko yabo, nokufwaya ukwenda mupepi. Bena balebika indupi pali umo nomubiye nomba pantu bena balicetekela ukutila i Cebo Cenu cacine. Balicetekela ukutila ifwe nomba twalibuka na Kristu, ukwikala muncende sha mu Myulu pamo Nankwe. Bena nababika amaboko yabo pali umo nomubiye, ukupepela umo nomubiye.

Mwatile, “Ipepo lya citetekelo likapususha umulwele, na Lesa akamwimya; kabili nga alicitile ulubembu ululi lonse, luli nokubelelwo luse. Ukuyebelela imembu umo nomubiye, muleipepelako umo nomubiye, ukuti mwingondapwa. Pantu ipepo lyakutwalilila ilyamaka ilyawacetekela lilomfwika nganshi.” Mwe Lesa wa Muyayaya, umfweni ipepo lyababomfi Benu.

Kabili nomba, calilembwa nakabili ukutila, “Nga bantu, abo betwa kwi Shina Lyandi, bakalongana abene capamo, nokupepa; lyena Nkomfwa ukufuma ku Muulu.” Mwe Lesa, umfweni ipepo lya bana Benu muno bushiku, ukufuma ku Muulu. Tumeni Umupashi wa Mushilo pali ili bumba, ngo mwela uwacipupu icikali. Kabili tuleleta ababantu kucinso cakwa Lesa.

<sup>154</sup> Satana, iwe naucimfiwa. Iwe uli muntu uwacimfiwa. Yesu Kristu akucimfishe pa Kalbale. Taukwete amaka. Uli kabepa. Tuleita ukuboko kobe, muno bushiku. Mwi Shina yakwa Yesu



Kristu, fuma muli ababantu muno, wekukalipwa namalwele. Kabili lekeni baye, abantungwa, mwi Shina lyakwa Yesu Kristu, u Mwana wakwa Lesa.

<sup>155</sup> Alleluya! Umfweni ubukata bwakwa Lesa! Umfweni ipepo lyenu ukwasukwa. Namucetekela ukutila Lesa acasuka umuntu uwikele nemwe? Nibanga abalecetekela ico? Imyeniko amaboko yenu. [Ulukuta lwasangalala—Kale.] Mwacimona ico. Oh, musuma!

Nali Mutemwa, Na . . .

Namaboko yenu ayaimishiwa nomba, lwimbeni kuli Ena, nomutima wenu onse.

Pantu Ena antemenwe . . .

Bushe mulecipilibula, nomutima wenu onse nomba?

<sup>156</sup> Nibanga pali imwe abaleumfwa ukuti Lesa nalekelela amampulu yenu, ifintu ifyo mwacita? “Kabili ukufuma muno bushiku ukuya pantanshi, O mwe Mwana wa mpanga wakwa Lesa, Ndelaya ukwenda uwalungama. Nkenda mukucindika Ishina ilyo naitwa, umwina Kristu, ubwikashi ubwapala Kristu. Nalaimya amaboko yandi, mwe Lesa. Ndeisangulula ne mwine cipya cipya kuli Imwe, muno bushiku. Nalaenda mu Lubuuto.”  
Ameni.

Twenda mu Lubuuto, Ulubuuto ulwawama,  
Iseni uko umume waluse waba uwabuta;  
Ukubalikila pali ifwe, akasuba no bushiku,  
Yesu, Ulubuuto ulwe sonde.

Twalaenda mu Lubuuto, Lwena Lubuuto  
lwawama nganshi,  
Lwena lwisa apo mume . . . (Uko Ena aya  
mukutupekanishisha icifulo.)

Ukubalikila pali ifwe, akasuba no bushiku,  
Yesu, Ulubuuto ulwe sonde.

Iseni, mwe ba shila bonse aba Lubuuto  
bilisheni,  
Yesu, Ulubuuto ulwe sonde;  
Icine no luse mwi Shina Lyakwe,  
Yesu, u Lubuuto lwe sonde. (Cinshi ico tuli  
nokucita nomba?)

Twenda mu Lubuuto, Ulubuuto ulwawama  
nganshi,  
Lwisa apo mume waluse ubalika;  
Ukubalikila pali ifwe, akasuba no bushiku,  
Yesu, Ulubuuto ulwe sonde.

Oh, bushe tamuleumfwa uwakuswa, ukumfwa bwino? Oh, owe! Natuposhanye mu minwe, ilyo tuleimba nakabili.

Twenda mu Lubuuto, Ulubuuto ulwawama  
nganshi,  
Isa uko . . . (Lesa akupale, munyina.) . . . uwa  
luse yawa;  
Ukubalikila pali ifwe, akasuba no bushiku,  
Yesu, Ulubuuto ulwe sonde.

Lekeni twisale amenso yesu no kung'wita. [Munyina  
Branham aing'wing'winsha *Yesu, Ulubuuto Ulwe Sonde*—Kale.]  
Ifwe tulinokucita ifintu nga bana. Ifwe tuli bana.

Oh, lwena Lubuuto lwawama nganshi,  
Kabili Lwisa apo amapalo ya luse yawa;  
Oh, ukubalikila pali ifwe, akasuba no bushiku,  
Yesu, Ulubuuto ulwe sonde.

Bushe tamwa Mutemwa? [Ulukuta lwatila, "Ameni."—Kale.]

Icicetekelo candi cilelolesha kuli Imwe,  
We Mpaanga ya Kalbale,

Isaleni fye amenso yenu no nokulwimba. Ukushinshimuna  
mu Mupashi.

Kapususha wa Bulesa;  
Nomba ng'umfweni ilyo Ndepepa,  
Fumyenipo ulubembu lwandi lonse,  
Oh lekeni ine ukufuma buno bushiku  
Mbe Wenu onse!

Nga nyenda mu mfifi,  
Nobulanda bwanshinguluka,  
Oh, Mube Katungulula wandi;  
Ebeni mfifi ibe akasuba,  
Mufumyepo umwensu wabulanda,  
Kabili mwileka nsensenunwe  
Ukufuma kuli Imwe.

<sup>157</sup> Oh, owe! Ninjishiba ukutila Ndi fye umuntu uwa nshita  
yakale. Nalitemwa . . . Ndetontokanya ifyakwata fyonse ifipya,  
ifyaputaulwa, ifyakushana, ingoma shakukonkelesha ifyakuya  
kuntanshi nakunuma, ba mailoshi milioni. Balya bakashika  
wamishikakulo abalembelo shilya nyimbo, Mupashi wa Mushilo  
alikeke kalya akalembelo, watampa ukulemba. Oh, owe!  
Ndetontokanya pali Eddie Perronet nabonse; abakalamba!  
Fanny Crosby: "Mwe katula, Mwincilila, umfweni ukulila  
kwandi ukwa petama."

<sup>158</sup> Inshita imo bena baleesha ukumusenda. Ena tacitile—ena  
tacitile kwati ni Pentecosti Elvis Presley, ukushitisha ububeli  
bwakwe pa myotoka yaba Cadillac. Ena . . . Baishile kuli ena  
nokufwaya ukuti alelemba—alelemba inyimbo sha mwisonde.  
Atile, "Ine tekuti nccite, apabula nangu cimo."

Batile, "Mulandu nshi, uli mpofu. Ilyo ukaya ku Muulu, uli  
noku Mwishiba shani?"

Alipilibwike, ukusubwa, e ico atile:

Nka Mwishiba, Nka Mwishiba,  
Kabili uwalubulwa kulubali Lwakwe  
Nkeminina;

Nka Mwishiba, Nka Mwishiba (Musango nshi?)  
Mufibala fya misomali mu Yakwe... (Nga  
teifyo, "Nga Nshile Mumona, Ndi nokumfwa  
ukuboko Kwakwe.")

Nka Mwishiba, Nka Mwishiba,  
Kabili uwalubulwa kulubali Lwakwe  
Nkeminina;

Nka Mwishiba, Nka Mwishiba  
Pa fibala fya misomali mukuboko Kwakwe.

<sup>159</sup> Bushe tacilemilenga uku Mutemwa? Aliya mukupekanya icifulo cesu! "Kabili nga Naya nokuteyanya icifulo, Nkabwela nakabili, ukumupokelela kuli ne Mwine."

<sup>160</sup> Abana abanono abali mukukululuka nomba, nakileni nakabili amafunde yakwa Lesa. Kabili kakumba, muno, nga tapali nangu umu muli imwe uwabatishiwa, amenshi yalateyanishiwa. Kabili—kabili bu membala ubwa chalichi, nangu conse ico ulefwaya ukucita, nangu conse ico, iwe ucicite. Iwe tawakwata ulubatisho, Mupashi wa Mushilo, buno e bushiku ubwakupokelela Wena. Bushe tamucetekele ico? [Ulukuta lwatila, "Ameni."—Kale.]

<sup>161</sup> "Oh," imwe mwatila, "Munyina Branham, inshita naipwa. Naushimikila panshita iitali."

Paulo alishimikile inshita yonse iyabushiku, inshita imo ine iyabushiku, iyi ine Mbila ya musango umu wine. Kabili umunono... Umwaume uwacaice awile ukufuma pacibumba nokuipaya umwine. Kabili Paulo, uwasubwa nganshi ne Mbila imo ine, abikile umubili wakwe pali ena, kabili umweo wabwelele muli ena nakabili. Ena acili "Yesu Kristu cimo cine mailo, ileelo nomuyayaya."

Bushe tamwa Mutemwa? [Ulukuta lwatila, "Ameni."—Kale.] Lekeni fye, umukufye umu, na maboko yesu pa mulu, "Nali Mutemwa. Nali Mutemwa."

Nikwisa ukuli kalisha wacinanda? Palya, nga kuti wacita ico, nkashi, onse untu ali. Tupeleni apakutampila panono, nga kuti mwacita ico.

Ni banga aba Mutemwa? Imyeni fye ukuboko kwenu. Tileni, "Ine mucine nali Mutemwa. Nali Mutemwa fye, no—no mutima wandi onse. Nali Mutemwa."

<sup>162</sup> Nomba lekeni tulwimbe, kubukata bwakwa Lesa. Nomba, namenso yesu ayaisalwa, amaboko yesu ku Mulu, "Nali Mutemwa. Nali Mutemwa." Tulepepa. Ilyo mwashimikila, nokuputula, nokulepula, nokutinta nga filya, ici e muti uo Lesa

apongolwelamo, ulondapa. “Kwaliba Umuti mu Gileadi, uwa mweo.” Lekeneni tulwimbe nomba. Tupeleni apakutampila.

Nali Mutemwa, Nali Mutemwa  
 Pantu Ali ntemenwe  
 No kushite pusukilo lyandi  
 Pa Kalbale.

<sup>163</sup> Kabili nga... “Ici abantu bonse bakeshiba ukutula muli basambi Bandi, ilyo mwakwata ukutemwana, umo no mubiye.” Ico nacilungama. Nga cakutula ifwe teti tutemwe cila umo uyo untu tumona, tuli nokutemwa Lesa shani Untu tatumona?

Nali Mutemwa,

<sup>164</sup> [Munyina Branham alelanda kuli munyina kuntanshi—Kale.] Lesa akupale. [Munyina atila, “Pakuba muno munshita yabushiku mucinshi wine wine ukufuma ku Muulu.”] Natotela, munyina. [“Cena cisuma nganshi.”] Nomba, Ndetontonkanya ichalichi, cila umo, lyacikoseleshiwa. Bushe teifyo? [“Ee. Icine cine.”] Lesa akupale, Munyina Boone. Nalapela ulukuta kuli iwe. Lesa akupale. 🐦

65-1205 Ifintu Ifili Nokuba  
First Assembly Of God  
Rialto, California U.S.A.

BEMBA

©2024 VGR, ALL RIGHTS RESERVED

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Icishibisho ukufuma ku mwine kalemba

Insambu shonse tashisuminishiwe. Ili buku kuti iya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalemwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

[www.branham.org](http://www.branham.org)